

جنگل میں جنگل



عمران سیریز نمبر 85

جنگل میں منگل

(تیسرا حصہ)

پیشترس

”جنگل میں منگل“ ملاحظہ فرمائیے۔ انشاء اللہ یہ اگلے ناول یعنی خاص نمبر میں مکمل ہو جائے گا۔ یہی اطلاع دینی تھی اور کوئی خاص بات نہیں۔ لیکن بات کہاں بنی۔ پیشترس کے صفحات بھی تو پڑھ کر نے ہیں۔ پھر وہی پرانی بات! یعنی خطوط کے جوابات۔ تو آئیے آج ایک پورا خط نقل کئے دیتا ہوں۔ لاہور سے آیا ہے۔ فریسنده نے نام اور پتا لکھنا پسند نہیں کیا۔ آخر میں ”آپ کے دو پر خلوص قاری“ تحریر ہے۔ بہر حال خط ملاحظہ ہو۔

جناب ابن صفی!

آپ کے ناول ایک عرصے سے زیر مطالعہ ہیں لیکن آج تک خط لکھنے کی ضرورت محسوس نہیں کی کیونکہ تحریروں میں آپ کی جو جھلک ملتی ہے سمجھدار قارئین کے لئے وہی کافی ہے۔ ضرورت محسوس نہ ہوتی اگر یہ مسئلہ نہ اٹھ کھڑا ہوتا۔ مسئلہ بڑا بے ڈھب ہے اور اُسے مزید بے ڈھب آپ کے موجودہ ناول بنارہے ہیں۔ جو ہماری چھوٹی بہن کے حافظے کی گرفت میں نہیں آتے کیا سمجھے؟ سمجھے تو ہم بھی کچھ نہیں۔ لیکن اتنا جانتے ہیں کہ موصوفہ آپ کے ناولوں کی حافظہ ہیں۔ صفحہ نمبر، سطور کی تعداد، ہر صفحے کا پہلا جملہ، پیکویشن، کرداروں کے مکالمے وغیرہ ازبر ہیں۔ ظاہر ہے حفظ ایک دفعہ پڑھنے سے تو نہیں ہوتا۔ خدشہ یہ ہے کہ یہ بار بار کا پڑھنا کہیں اس کے حواس معطل نہ کر دے۔ (آثار پیدا ہو چلے ہیں) چھ دفعہ فی ناول کی اوسط ہے جس میں شعلوں کا سیٹ اور درندوں کی ہستی کے سلسلے شامل نہیں ہیں۔ (وہ دس دفعہ فی ناول کے حساب سے پڑھے گئے) اگر نوبت یہیں تک رہتی تو پھر بھی خیر تھی۔ لیکن اب تو پرانے ناولوں کو

خریدنے اور جمع کرنے کا ایک ایسا سلسلہ شروع ہوا جس کا اختتام پاگل خانہ نظر آرہا ہے۔ حیرت کی بات تو یہ ہے جناب کہ ہم نے یہی ناول ۷، ۸ سال کی عمر سے پڑھنا شروع کئے تھے اور اب بھی پڑھتے ہیں لیکن حواس اس طرح کبھی مختل نہیں ہوئے۔

عمران کے خاندان کے بارے میں استفسارات، فریدی کے کردار پر نکتہ چینی، حمید کے برتاؤ پر تنقید، حواس مختل ہونے ہی کی تو نشانیاں ہیں۔ آپ سے اتنی سی درخواست ہے کہ اس عجیب و غریب قاریہ سے ہماری جان چھڑائی جائے۔ پیشتر میں اپنی اس سنگی مداح کو اتنی سی نصیحت کر دیتے تھے کہ ان ناولوں کو حفظ کرنے سے ثواب تو شاید ہی ملے۔ باقی دنیا سے بھی جائے گی....!“

ان پر خلوص قارئین سے عرض ہے کہ پہلے مجھے اپنی سنگ سے پیچھا چھڑانا پڑے گا پھر کہیں اس قابل ہو سکوں گا کہ اس سنگی قاریہ کو نصیحت کر سکوں۔ میری سنگ اس طرح لکھنا ہے کہ کردار جیتے جاگتے محسوس ہوں اور پڑھنے والے اُن سے اس اس درجہ قربت محسوس کریں کہ زیادہ تر وہی ان کی گفتگو کا موضوع بنے رہیں۔

ویسے میں کئی بار اپنے پڑھنے والوں سے گذارش کر چکا ہوں کہ تفریح کو تفریح کی حد سے نہ گزرنے دیجئے۔ ورنہ وہ تفریح نہ رہے گی۔ لت بن جائے گی اور لت ہمیشہ بوریٹ کی طرف لے جاتی ہے... بوریٹ شروع۔ تفریح غائب! لہذا محتاط رہئے۔!“

ابھی

والسلام

۲۵ جولائی ۱۹۷۵ء



نکولس کو ہوش آیا تو بڑی دیر تک تاریکی میں آنکھیں پھاڑتے رہنے کے باوجود اندازہ نہ کر سکا کہ وہ کہاں ہے۔ البتہ احساس تھا کہ ٹھنڈی اور سخت زمین پر پڑا ہوا ہے۔ زمین کی ٹھنڈک بڑے بڑے اور گھنے بالوں سے گذر کر اس کی کھال تک پہنچ رہی تھی۔ لیکن وہ کسی کھلی جگہ پر تو نہیں تھا ورنہ اندھیرے میں تاروں بھرا آسمان ضرور دکھائی دیتا۔

اٹھ بیٹھا جسم کا جوڑ جوڑ دکھ رہا تھا اور بھوک کی شدت سے معدے میں اٹٹھن سی ہونے لگی تھی۔ بیٹھے ہی بیٹھے ایک طرف کھسکتے ہوئے اس نے محسوس کیا کہ وہ ایک سطح سنگی فرش تھا۔ بیہوشی سے قبل کے واقعات اُسے یاد آنے لگے۔ انگلش بولنے والے سیاہ جانور نے اُسے کاندھے پر اٹھا رکھا تھا اور ہنس ہنس کر لیزا سے گفتگو کرتا ہوا چل رہا تھا اور پھر جب وہ پہاڑ کے قریب پہنچے تھے تو اچانک لیزا کی کسی حرکت کی بناء پر سیاہ جانور لڑکھڑا کر گرا تھا۔ نہ صرف وہ گرا بلکہ خود نکولس نے بھی چوٹیں کھائی تھیں۔ پھر سیاہ جانور بیہوش ہو گیا تھا اور لیزا کے ہاتھ میں ایک بار پھر پستول نظر آنے لگا تھا۔ اس نے ٹوٹی کو حکم دیا تھا کہ پہلے نکولس کی آنکھوں پر چڑاؤ تمہ چڑھائے اور پھر اپنی آنکھوں پر.... اس کے بعد کچھ دور وہ اس طرح چلتے رہے تھے کہ ٹوٹی نے نکولس کا ہاتھ پکڑ لیا تھا اور نکولس کے اندازے کے مطابق ٹوٹی کا ہاتھ لیزا کے ہاتھ میں ہو گا۔ کیونکہ ٹوٹی کی بھی آنکھیں تو بند تھیں۔

وہ دیر تک چلتے رہے تھے.... لیکن نکولس کے اندازے کے مطابق راستہ دشوار گزار نہیں تھا۔ اسے تو بالکل ایسا ہی لگتا رہا تھا جیسے شہر کی کسی ہموار ترین سڑک پر چل رہا ہو۔ دشواری تو دبا شروع ہوئی تھی جہاں سے زینوں پر چڑھنے کا آغاز ہوا تھا۔ خدا ہی جانے کتنے زینے تھے۔ دم لہوا

ہم کیا تھا۔ چڑھتے چڑھتے دوبارہ غشی سی طاری ہونے لگی تھی.... آنکھوں پر اس وقت بھی تسمہ چڑھا ہوا تھا۔ خدا خدا کر کے زینے ختم ہوئے تھے اور نکولس چکرا کر بیٹھ گیا تھا۔ لیزا ٹھو کریں مار مار کر اسے آوازیں دیتی رہی تھی۔ لیکن اس میں تو ہاتھ پیر ہلانے کی بھی سکت نہیں رہ گئی تھی۔ اس کے بعد کا کوئی واقعہ یاد نہ آسکا۔

تو کیا وہ جس جگہ بیہوش ہوا تھا اب تک وہیں پڑا ہوا ہے.... وہ آہستہ آہستہ آگے بڑھتا رہا۔ پھر اس کے ہاتھ کسی دیوار سے ٹکرائے تھے۔ دیوار کا سہارا لے کر اس نے اٹھ کھڑے ہونے کی کوشش کی۔ کچھ دیر تک دیوار ہی سے ٹکا کھڑا ہنپتا رہا تھا۔ پھر بائیں جانب کھسکنے لگا تھا۔ دفعتاً اندھیرے میں کسی کی خوف زدہ سی آواز گونجی۔

”یہاں.... کون ہے....؟“

نکولس ٹھٹک گیا۔!

آواز پھر آئی۔ ”کک.... کون ہے....؟“

جانی پہچانی سی آواز لگتی تھی۔ لیکن نکولس خاموش ہی رہا اور اب وہ آگے بھی نہیں بڑھ رہا تھا۔ کیونکہ اس نے آواز پہچان لی تھی۔ وہ جیری کے علاوہ اور کوئی نہیں ہو سکتا تھا۔ تو کیا لیزا نے اسے بھی قیدی بنا لیا ہے۔

”مت.... تم کون ہو....؟“ آواز پھر آئی۔

نکولس فوری طور پر فیصلہ نہ کر سکا کہ اُسے بولنا چاہئے یا خاموش رہ کر پہلے حالات کا اندازہ کرنے کی کوشش کرنی چاہئے۔

اب وہ اپنی جانب بڑھنے والے قدموں کی چاپ سن رہا تھا۔

”جہاں ہو وہیں ٹھہرو....!“ دفعتاً نکولس بول پڑا۔ ساتھ ہی وہ چونکا بھی تھا۔ اسے یہ اپنی آواز تو نہیں لگی تھی۔

”تم کون ہو بھائی....؟“ جیری کے لہجے میں رودینے کا سا انداز تھا۔

”ایک مصیبت زدہ....! جہاں ہو وہیں ٹھہرو۔ میرے قریب آنے کی کوشش مت کرنا۔!“

اس بار نکولس نے اپنی آواز بدلنے کی کوشش کر ڈالی تھی۔

”آخر تم کس مصیبت میں ہو....!“ جیری نے سوال کیا۔

”تم یہاں کیا کر رہے ہو....؟“ نکولس نے پوچھا۔

”میں نہیں جانتا کہ میں یہاں کیوں پہنچایا گیا ہوں۔ تم بتاتے کیوں نہیں کہ تم کون ہو۔“

”تم ہی بتا دو کہ تم کون ہو....؟“ نکولس نے سوال کیا۔

”میں جیری اسٹاؤٹن ہوں....!“

”کس جرم کی سزا ملی ہے تمہیں....؟“

”میں نے....؟ میں نے تو کوئی جرم نہیں کیا۔!“

”اس کے باوجود بھی تم جانور بنادیے جاؤ گے۔!“

”کک.... کیا مطلب....!“

”سب جانور بنادیے جائیں گے.... ایک ایک کر کے۔!“

”لل.... لیکن.... وہ تو.... شکرا لی....!“

”کاش اندھیرا نہ ہوتا اور تم مجھے دیکھ سکتے۔!“ نکولس نے کہا۔

”تم کون ہو بھائی....؟“

دفعۃً تاریکی میں لیزا گوردو کی آواز گونجی۔ ”یہ نکولس ہے جیری....!“

”اوہ.... مادام.... آپ کہاں ہیں....!“ جیری بے ساختہ بولا۔ لیکن جواب ملنے کی بجائے

روشنی کا جھماکا سا ہوا تھا۔ ساتھ ہی جیری کی چیخ بھی سنائی دی تھی۔ شاید اُس نے نکولس کو دیکھ لیا

تھا۔ روشنی کا یہ جھماکا بھی غالباً اس لئے ہوا تھا کہ وہ نکولس کی صرف ایک جھلک دیکھ سکے اور اس

کے بعد خود بھی اندھیروں میں گم ہو جائے۔

”دیکھ لیا تم نے....!“ نکولس غرایا۔ ”میں.... میں نکولس ہوں۔!“

”لیکن کیوں.... لیکن کیوں....؟“ جیری کی آواز آئی۔

اس سے قبل کہ نکولس کچھ کہتا.... لیزا کی آواز سنائی دی.... وہ کہہ رہی تھی۔ ”تمہاری

ڈائری ہضم کر لینے کی پاداش میں اسے سزا دی گئی ہے۔!“

”جھوٹ مت بول.... کتیا....!“ نکولس دہاڑا۔

”بد تمیزی کی سزا موت ہے۔!“

”میں زندہ رہنا نہیں چاہتا.... تو مجھے مار ڈال....!“

”اے بھی نہیں....! تم پر اس قدر تشدد کیا جائے گا تم ڈائری جیری کے حوالے کر دو گے۔!“

”اور پھر تم جیری کو بھی ٹھکانے لگا دو گی تاکہ ڈائری تمہاری ملکیت بن جائے۔!“

”بکو اس مت کرو.... بتاؤ ڈائری کہاں ہے....؟“

”میں نہیں جانتا.... مجھے یاد نہیں کہ وہ کہاں ہے.... جانور بننے کے بعد سے مجھے بہتری

باتیں یاد نہیں آرہیں۔!“

”بکو اس ہے....! جانور بننے سے یادداشت پر کوئی اثر نہیں پڑتا۔!“

”پڑتا ہے....! خود جانور بن کر دیکھ لو....!“

”نکولس....! تم فنا کر دیئے جاؤ گے۔!“

”میں اسے دھمکی نہیں مڑہ سمجھتا ہوں۔!“

”جیری....! تم اس سے زیادہ طاقت ور ہو.... اگلو!.... اس سے تمہیں اسی لئے اس کے

پاس پہنچایا گیا ہے۔!“

”یہاں اندھیرا ہے مادام.... میں اُسے دیکھ نہیں سکتا۔!“ جیری نے کہا۔

”روشنی بھی ہو جائے گی.... لیکن اسے اچھی طرح سمجھ لو کہ یہ تمہیں بہکانے کی کوشش کریگا۔!“

”تم اچھی طرح جانتی ہو کہ تم جیری کو غلط راستے پر ڈال رہی ہو۔!“ نکولس ہنس کر بولا تھا۔

دفعتاً چاروں طرف روشنی پھیل گئی۔ یہ روشنی چھت سے پھوٹ رہی تھی۔ نکولس کو یاد آگیا

کہ وہ جانور بننے سے قبل یہیں پہنچایا گیا تھا اور یہیں اس نے لیزا کی آواز سنی تھی اور یہیں اُس پر

نشی طاری ہوئی تھی۔ پھر دوبارہ آنکھ کھلی تھی تو خود کو جانور کے روپ میں وادی زلمیر میں پایا تھا۔

نکولس جیری کی طرف متوجہ ہو گیا جو دور کھڑا متحیرانہ انداز میں جلدی جلدی پلکیں جھپک رہا تھا۔

”آؤ....! اور مجھ سے اگلو!....!“ نکولس نے ہاتھ ہلا کر کہا۔

لیکن جیری نے اپنی جگہ سے جنبش تک نہ کی۔

”ہم سب فریب کا شکار ہوئے ہیں۔!“ نکولس بولا۔ ”ایک ایک کر کے سب جانور بنادئے

جائیں گے۔!“

”جیری....! میں تمہاری آواز نہیں سن رہی۔!“ لیزا کی آواز آئی۔

”مم.... مادام....!“

”کیا تم اس کی باتوں میں آ جاؤ گے۔!“

”نن.... نہیں مادام....!“

”تو پھر آگے بڑھو....!“

نکولس جہاں تھا وہیں کھڑا رہا.... وہ سوچ رہا تھا کہ اگر اس کمرے میں لیزا کی آواز سنی جائے تو کہیں نہ کہیں کوئی کیمرہ بھی پوشیدہ ہوگا.... اور لیزا انہیں دیکھ بھی سکتی ہے۔ لیکن پھر یاد آیا کہ کنٹرول بورڈ پر کوئی سوچ موجود نہیں ہے جو عمارت کے اندر کے مناظر دکھاسکے۔

”تم کیا کر رہے ہو جیری....؟ میں نے ابھی تک نکولس کی چیخیں نہیں سنی۔!“ لیزا کی آواز پھر آئی۔

”وہ خود بخود.... گر پڑا ہے.... مادام....!“ جیری نے کپکپاتی ہوئی آواز میں کہا۔

”اب وہ بیہوش ہو جانے کی اداکاری کرے گا۔!“ لیزا نے کہا۔

”میں اسے ہوش میں لاؤں گا مادام....!“

”منتظر رہوں گی....!“ لیزا کی آواز آئی۔

نکولس حیرت زدگی کے عالم میں جیری کو دیکھے جا رہا تھا۔ وہ تو سمجھا تھا کہ جیری کو اس کی بات پر یقین ہی نہ آیا ہوگا۔ کیونکہ لیزا نے پہلے ہی سے اُس کے ذہن میں یہ بات اتار رکھی ہوگی کہ نکولس اس کی نوٹ بک سمیت فرار ہو گیا ہے۔ اسی وقت اُس کے سامنے ہی جیری کو یہ بار کرانے کی کوشش کی گئی تھی کہ اُسے سزا کے طور پر جانور بنایا گیا ہے۔ گفتگو کے انداز سے یہ معلوم ہوتا تھا جیسے اگر نوٹ بک واپس کر دی گئی تو اُسے دوبارہ آدمی بنا دیا جائے گا۔ لیکن جیری حیرت انگیز طور پر نکولس کے خدشات کے خلاف ثابت ہو رہا تھا۔ دفعتاً اُس نے نکولس کو فرش پر گر جانے کا اشارہ کیا.... نکولس احمق تو نہیں تھا کہ اس مشورے پر عمل نہ کرتا۔

وہ گرا تھا اور جیری غصیلے لہجے میں کہنے لگا تھا۔ ”مکاری نہیں چلے گی۔ اس طرح اچانک بیہوش ہونے کا کوئی جواز نہیں ہو سکتا۔ میں تمہیں زندہ جلادوں گا۔ ورنہ میری نوٹ بک واپس کر دو.... اچھی بات ہے.... میں سوار ہوں تمہارے سر پر.... دیکھوں گا کہ بیہوشی کا ڈھونڈ کتنی دیر تک برقرار رہ سکتا ہے۔!“

تھوڑی دیر خاموش رہ کر وہ پھر بولا۔ ”میں کہتا ہوں آ جاؤ ہوش میں ورنہ پوری زندگی جانو،

ی بنے رہو گے۔ مادام گوردو نے وعدہ کیا ہے کہ اگر تم نے میری نوٹ بک واپس کر دی تو وہ نہیں دوبارہ اصلی حالت پر لے آئیں گی۔“

نکولس آنکھیں بند کئے پڑا رہا۔ تھوڑی دیر بعد جیری آپے سے باہر ہوتا ہوا معلوم ہونے لگا۔ اب اس نے اُسے گندی گندی گالیاں دینی شروع کر دی تھیں۔

”جیری....!“ دفعتاً لیزا کی آواز پھر سنائی دی۔

”میں اسے مار ڈالوں گا۔!“ جیری دہاڑا۔

”اس سے کیا فائدہ....؟“

”پھر یہ ہوش میں کیوں نہیں آتا۔!“

”کب تک نہیں آئے گا۔ صبر سے کام لو۔!“

”اچھی بات ہے....!“ جیری مردہ سی آواز میں بولا۔

اسی وقت نکولس نے اُسے اشارہ کیا تھا اور جیری نے سمجھنے میں دیر نہیں لگائی تھی کہ وہ کچھ لکھنا چاہتا ہے۔

جیری نے اپنی جیبیں ٹٹول کر ایک پنسل برآمد کی اور تہہ کئے ہوئے چند کاغذات نکالے جن کے کچھ حصے سادہ تھے۔ نکولس نے ایک پرزے پر لکھنا شروع کیا۔ ”ہم دونوں اسی وقت تک زندہ ہیں جب تک نوٹ بک کے چھپائے جانے کی جگہ کی نشان دہی نہیں ہو جاتی۔ اس لئے اس ڈرامے کو جاری رہنا چاہئے۔ یقین کرو کہ میں بے ایمان نہیں ہوں۔ میں نے اس پر احتجاج کیا تھا کہ دو مفید فام لڑکیوں کو بھی جانور بنا کر جنگل میں پھکوا دیا گیا ہے۔ اسی احتجاج کی بناء پر مجھے بھی جانور بنا دیا گیا۔ میری عدم موجودگی میں شاید تم نے اُسے نوٹ بک کے بارے میں بتا دیا تھا۔!“

جیری نے اُسے پڑھ کر لکھا۔ ”مجھے یقین ہے کہ تم جھوٹے نہیں ہو.... میں اس خبیث نڈرت کو دیکھ لوں گا۔ میں نے بہت دنیا دیکھی ہے۔!“

اس کے بعد اس نے کاغذ کے دونوں پرزوں کو سگریٹ لائٹر سے جلا دیا تھا۔



مُجھ کوئی تو عمر ان غائب تھا۔ شارق نے آس پاس اُسے تلاش کیا اور تھک ہار کر ایک طرف جا بیٹھا۔ شہباز اور طربدار بھی اس سے لاعلم نہیں تھے لیکن اس پر انہوں نے رائے زنی نہیں کی تھی۔

شارق بھی خاموش ہی رہا۔ تینوں ہی اپنی اپنی جگہ کچھ سوچ رہے تھے۔ تھوڑی دیر بعد شہباز بولا۔
 ”اگر وہ تنہا دھر چلا گیا ہے تو اس نے اچھا نہیں کیا۔!“

”میرا خیال ہے کہ رات اس نے اس راستے پر اسی لئے قدم نہیں رکھا تھا کہ کہیں ہم بچر
 ساتھ نہ ہو لیں۔!“

شہباز نے یہ بات شارق کی طرف دیکھ کر کہی تھی۔
 شارق کچھ نہ بولا۔ شہباز چند لمحے اُسے غور سے دیکھتا رہا تھا پھر بولا تھا۔ ”رات سونے سے
 قبل تم دونوں دیر تک باتیں کرتے رہے تھے۔!“

”ہاں سردار....!“

”کیا باتیں ہوئی تھیں....؟“

”صف شکن نے یہ نہیں کہا تھا کہ وہ اس طرح غائب ہو جائیں گے۔!“

”میں پوچھ رہا ہوں کیا باتیں ہوئی تھیں۔!“

”یہی کہ اب ان گیارہ جانوروں کو بھی یہیں آ جانا چاہئے۔!“

”میری سمجھ میں نہیں آتیں اس کی باتیں....!“ طرب دار بولا لیکن اس کا لہجہ اچھا نہیں تھا۔

”پہلے بھی وہ رحبان اسی لئے گیا تھا کہ اُن گیارہ آدمیوں کو نکال لائے گا۔ لیکن صرف تمہیں

لایا۔!“ شہباز نے کہا۔

”وہ آپ کو بتا چکے ہیں کہ مجھے کس لئے ساتھ لائے تھے.... بہر حال ان کے لئے انہیں

نکال لانا دشوار ہوتا۔!“

کوئی کچھ نہ بولا۔ شارق تھوڑی دیر تک کچھ سوچتا رہا پھر بولا۔ ”میرے لئے آسان ہے۔ میں

نکال لاؤں گا۔!“

”لیکن میرے بارے میں کسی کو کچھ نہ معلوم ہونے پائے....!“ شہباز نے تیز لہجے میں کہا۔

”سوال ہی نہیں پیدا ہوتا سردار.... آپ کاراز میری زندگی کے ساتھ ہے۔!“

”لل.... لیکن....!“

”لیکن کیا....؟“

”مم.... میں نے ابھی تک سفید مادوں کو نہیں دیکھا....!“

”اوہ....!“ شہباز چونک کر بولا۔ ”انہیں تو ہم بھول ہی گئے۔!“ وہ اٹھا اور طرب دار کی طرف دیکھ کر بولا۔ ”چلو دیکھیں! وہ زندہ بھی ہیں یاد رختوں سے گر کر مر گئیں۔!“ وہ خاموشی سے ایک طرف چل پڑے تھے۔ تھوڑی دیر بعد طرب دار بولا۔ ”میں تو سمجھا تھا کہ اب ان کی شکلیں نہیں دیکھنی پڑیں گی۔!“

”ہو سکتا ہے کسی نہ کسی طرح ہمارے لئے کار آمد ثابت ہوں۔!“ شہباز نے کہا۔ ”اگر یہ بات نہ ہوتی تو صف شکن انہیں ہمارے سر نہ منڈھتا۔ وہ کبھی کوئی غیر ضروری حرکت نہیں کرتا۔!“

”ہمارے لئے کس طرح کار آمد ثابت ہوں گی۔!“

”یہ میں نہیں جانتا.... وقت آنے دو....“

”کیا وہ کنگھنی ہیں....؟“ شارق پوچھ بیٹھا۔

”خود دیکھ لو گے.... اگر درخت سے گر کر مر نہیں گئیں۔!“ طرب دار نے ناخوش گوار لہجے

میں کہا۔

قریباً پندرہ بیس منٹ تک چلتے رہنے کے بعد شہباز رکا تھا اور ایک اونچے سے درخت کی گھنی ٹانگوں میں نظر دوڑانے لگا تھا۔

”حیرت ہے....!“ وہ بالآخر بولا۔

”کیا نہیں ہیں....؟“ طرب دار نے پوچھا۔

شہباز نے اس کی طرف دیکھ کر سر کو منفی جنبش دی۔

پھر وہ خاصی دیر تک انہیں ادھر ادھر تلاش کرتے رہے تھے لیکن ان کا سراغ نہیں ملا تھا۔

”اچھا میں تو چلا رہا تھا ان کی طرف....!“ دفعتاً شارق بولا۔

”ٹھہرو....!“ شہباز نے ہاتھ اٹھا کر کہا۔ ”پہلے میری چند باتیں سن لو۔!“

”ضرور.... ضرور....!“

شہباز اُسے طرب دار سے الگ لے گیا تھا۔

”اس طرح بستی میں مت داخل ہونا۔!“

”سوال ہی نہیں پیدا ہو تا سر دار.... کوئی مجھے گولی مار دے گا۔!“ شارق بولا۔

”اور دوسری بات یہ کہ جدھر سے آئے ہو ادھر سے نہیں جاؤ گے۔!“

”اس کے علاوہ میں اور کوئی راستہ نہیں جانتا سردار....!“
 ”میں تمہیں بتاؤں گا.... اُدھر سے تم سیدھے گلترنگ پہنچو گے اور گلترنگ سے تُوڑ
 رحبان پہنچ ہی سکو گے۔!“

”ہاں سردار.... سیدھا راستہ ہے۔!“
 ”ایک بار پھر سن لو کہ اُن گیارہ آدمیوں کو بھی میرے بارے میں نہ معلوم ہونا چاہیے۔!“
 ”بہت بہتر سردار.... آپ مجھے محتاط پائیں گے۔!“
 ”اچھا تو چلو.... میں تمہیں اس راستے پر لگا دوں۔ تم گلترنگ کے ایک غار میں پہنچو گے۔“
 ”میں نے ایسے کسی راستے کے بارے میں پہلے کبھی نہیں سنا۔!“
 ”یہ بھی میرا ہی ایک راز ہے.... میرے علاوہ اور کوئی نہیں جانتا۔!“
 ”صف شکن نے کہا تھا کہ مجھ سمیت صرف دس ہونے چاہئیں۔!“
 ”اس لئے کہ وہ ابھی تک صرف تیرہ عدد پر ہاتھ صاف کر سکے ہیں۔ چودھواں آدمی انہیں
 شبے میں ڈال دے گا۔!“

”میں سمجھتا ہوں سردار....!“
 وہ تینوں چل پڑے تھے پھر اس جگہ پہنچے جہاں گھوڑے بندھے ہوئے تھے۔
 ”آخر وہ کہاں غائب ہو گئیں۔!“ طربدار نے پر تشویش لہجے میں کہا۔
 ”جہنم میں جائیں....!“ شہباز غرایا۔ ”اب اُن کا ذکر نہ سنوں....!“
 ”طربدار کچھ نہ بولا۔ تھوڑی دیر بعد ان کا سفر شروع ہو گیا۔ شارق خاموش تھا شہباز اور
 طربدار آپس میں گفتگو کرتے ہوئے چل رہے تھے اور گفتگو کا موضوع صف شکن تھا۔
 ”اگر اس نے تنہا وہاں گھسنے کی کوشش کی تو غلطی کرے گا۔!“ شہباز بولا۔
 ”یہ کام تو رات ہی ہونا چاہئے تھا۔!“ طربدار بولا۔ ”پتا نہیں کیوں اس نے اپنا ارادہ ملتوڑ
 کر دیا تھا۔!“

”میں بھی یہی سمجھا تھا کہ وہ داخل ہوئے بغیر نہیں مانے گا۔“
 ”وجہ بتائی تھی....؟“
 ”نہیں....! اپنی باتیں اپنی ہی ذات تک رکھتا ہے۔ میرا خیال ہے کہ وہ تنہا گھسنے کی کوشش

نہیں کرے گا بلکہ ان لوگوں کا انتظار کرے گا۔ لڑکے سے اسی لئے علیحدگی میں باتیں کی تھیں....
رب عظیم! اگر وہ نہ آتا تو ہم یہی سمجھتے رہتے کہ ہم پر کوئی بلا نازل ہوئی ہے یا ہم کسی مرض کا شکار ہوئے ہیں۔“

”میں تو نہیں سمجھتا پھر کبھی آدمی بن سکوں....!“ طربدار بولا۔

”رب عظیم ہی جانے۔!“

یہ سفر کئی گھنٹے جاری رہا تھا۔ پھر شہباز نے شارق کو اس سرنگ کے دہانے کے قریب لاکھڑا کیا تھا جو گلترنگ کے ایک غار تک جاتی تھی۔

”ایک بار پھر سن لو کہ بستیوں کے لوگ تمہیں جانور کے روپ میں نہ دیکھیں۔!“

”آپ مطمئن رہیں سردار.... ایسا ہی ہوگا۔!“ شارق نے کہا۔

پھر شارق کا گھوڑا قدرتی سرنگ کے دہانے میں داخل ہوا تھا۔ وہ پہلی بار کوئی کارنامہ انجام دینے جا رہا تھا۔ اس لئے جوش کے عالم میں اُسے نہ تھکن کا احساس تھا اور نہ فکر فردا تھی۔ ابھی تک یہی طے نہیں کر سکا تھا کہ آخر انہیں ان کے حجروں سے نکالنے کے لئے کون سا طریقہ اختیار کرے گا۔ عمران نے اس سے یہ بھی کہا تھا کہ وہ عسکر پر اعتماد کر سکتا ہے۔ اس سے مشورے بھی لے سکتا ہے۔ لیکن سختی سے تاکید کر دی تھی کہ بات عسکر سے آگے نہ بڑھنے پائے۔

گلترنگ والے غار میں پہنچ کر اس نے جسم سے جانور کی کھال اتادی پھر گلترنگ میں ر کے بغیر اس نے اپنا گھوڑا رحبان کی راہ پر ڈال دیا تھا۔

وہ سوچ رہا تھا کہ کیا چچا عسکر اُسے منہ لگانا پسند کرے گا لیکن صف شکن کا احترام تو وہ بھی کرتا ہے۔ شاید اُسی کے توسط سے وہ اسے قابل اعتناء سمجھ سکے۔

رحبان تک پہنچتے پہنچتے اندھیرا پھیلنے لگا تھا۔ اُس نے یہی مناسب سمجھا کہ سیدھا عسکر ہی کی طرف جائے اُدھر عسکر کے متعلقین نے اسے اپنے دروازے پر دیکھا تو اُن میں پہچان پھیل گیا۔ کبھی شارق سے ڈرتے تھے۔ خود اس کے اپنے قول کے مطابق اگر وہ شکست بھی نہ ہوتا تو کبھی کا مار ڈالا گیا ہوتا۔ لیکن اب وہ کسی خیرہ سر کی حیثیت سے رحبان میں نہیں داخل ہوا تھا۔ عمران کی چند روزہ صحبت نے اس کی کایا ہی پلٹ دی تھی عسکر گھر پر موجود نہیں تھا۔

”میں یہیں ٹھہر کر چچا عسکر کا انتظار کروں گا۔!“ اس نے عسکر کی بیوی سے کہا۔

”پپ پہلے تو تم کبھی یہاں اس طرح نہیں آئے۔!“ اُس نے ڈرتے ڈرتے کہا۔

”تمہارے شوہر کی گردن کاٹنے نہیں آیا.... چچی وہ میرا چچا بھی ہے۔!“

”تم نے کبھی نہیں سمجھا.... ورنہ ہم تو تمہیں اپنا بیٹا ہی سمجھتے ہیں۔!“

”اب سمجھوں گا چچی....!“

”کہیں دور سے آرہے ہو شاید.... چائے لاؤں....!“

”نہیں قہوہ.... چائے بچا کر رکھو....!“

اس شریفانہ رویے پر متحیر ہوتی ہوئی وہ اس کے لئے قہوہ لینے چلی گئی تھی۔

ذرا ہی سی دیر میں عسکر کے بچوں نے اسے گھیر لیا۔ سبھی اس طرح دیکھ رہے تھے جیسے

کوئی عجوبہ ہو۔ ادھر قہوہ آنے سے قبل ہی عسکر بھی آگیا۔ شارق لہک کر اس سے بغل گیر ہوا تھا۔

”کیا بات ہے.... کیا ہوا.... وہ کہاں ہے....؟“ عسکر نے پوچھا۔

”وہ واپس نہیں آیا.... مجھے بھیجا ہے.... اور اُس نے مجھے یقین دلادیا ہے کہ ہم پر کوئی

آسمانی بلاناازل نہیں ہوئی ہے۔!“

عسکر نے بچوں کو وہاں سے ہٹا دیا۔

”چچی قہوہ لا رہی ہو گی۔!“ شارق بولا۔

”اچھا....!“ عسکر کے لہجے میں حیرت تھی۔

”غلط نہ سمجھو.... چچا.... میری طرف سے فرمائش نہیں ہوئی تھی۔!“

”اس پر تو اور زیادہ حیرت ہونی چاہئے۔!“

”میں بدل گیا ہوں چچا.... اب میں خیرہ سر نہیں رہا۔ صف شکن نے ٹھیک کر دیا ہے۔!“

”جادو گر ہے.... جادو گر.... ہاں تو تم کیا کہہ رہے تھے۔!“

”فرنگی سازش....!“

پھر اس نے اپنی کہانی شروع ہی کی تھی کہ عسکر کی بیوی قہوہ لے کر آگئی۔

”تمہیں شریف بھتیجا مبارک ہو....!“ عسکر نے مسکرا کر کہا۔ ”رب عظیم نے اس کے سر

سے بھوت اتار دیا ہے۔!“

”اچھے باپ کے بیٹے ہمیشہ گمراہ نہیں رہتے۔!“ عسکری کی بیوی نے مسکرا کر کہا تھا اور قہوے

کی پیالی رکھ کر چلی گئی تھی۔

شارق اپنی کہانی سناتا رہا تھا.... عسکر کا منہ حیرت سے کھلا ہوا تھا۔ ایسا لگتا تھا جیسے خواب دیکھ رہا ہو۔ کوئی حیرت انگیز اور خوف ناک خواب۔

شارق کے خاموش ہو جانے پر بھی وہ کچھ دیر تک گم سم بیٹھا رہا تھا۔ آخر بھرائی ہوئی آواز میں بولا۔ ”تو اس منحوس پہاڑ پر کوئی عمارت بھی ہے۔“

”نہ ہوتی تو وہ عورت اور اس کے ساتھی کہاں سے آتے.... اور میں نے اپنی آنکھوں سے اس پہاڑ میں راستہ پیدا ہوتے دیکھا ہے۔“

”میں تمہیں جھوٹا نہیں سمجھتا کیونکہ تم صف شکن کے ساتھ گئے تھے۔“

”اب وہ چاہتا ہے کہ مجھ سمیت کم از کم دس آدمی وہاں پہنچ جائیں لیکن سوال یہ ہے کہ انہیں جہروں سے کیسے نکالا جائے۔“

”اس کے لئے تو بہت عرصے سے کوشش کر رہے ہیں اور ہاں وہ دونوں کون ہیں جنہیں تم جنگل میں چھوڑ آئے تھے۔“

”میں نہیں جانتا... انہوں نے اپنے بارے میں نہ مجھے کچھ بتایا ہے اور نہ ہی صف شکن کو۔“

”ان لوگوں کو یہاں سے لے جا کر کیا کرو گے....؟“

”یہ بھی صف شکن ہی جانے.... اس نے وجہ نہیں بتائی۔“

”اب ادھر کی سنو!“ عسکر کچھ سوچتا ہوا بولا۔ ”پچھلی رات طہماس کے گھر ہنگامہ ہوتے ہوئے رہ گیا۔“

”طہماس....! وہ بھی تو حجرہ نشین ہے۔“

”ہاں.... اور ہنگامے کی وجہ بھی یہی ہے.... کل اس کا برادر نسبتی شعبان ادھر آ نکلا تھا۔“

”رخسان کا مشہور خیرہ سر ہے۔ اس نے اپنی بہن سے طہماس کی حجرہ نشینی کے بارے میں پوچھا تھا اور طہماس کو حجرے سے نکال لینے کی کوشش کرنے لگا تھا۔ طہماس نے اندر سے فائر کئے ہستی کے لوگوں نے شعبان کو اس سے باز رکھنے کی کوشش کی تھی لیکن وہ آپے سے باہر ہوا جاتا تھا۔“

”اس نے تمہارے باپ سمیت گیارہ حجرہ نشینوں کو گالیاں دی تھیں۔“

”اور تم سب سنتے رہے تھے۔“ شارق دہاڑ کر اٹھ کھڑا ہوا۔

”بیٹھ جاؤ.... میں یہاں موجود نہیں تھا۔ میں نے بھی دوسروں سے سنا ہے۔!“

”کہاں ہے وہ مردود....؟ جس نے میرے باپ کو خواہ مخواہ گالیاں دی تھیں۔!“

”بستی کے لوگ اتنے بے غیرت تو نہیں تھے کہ اس کے بعد بھی وہ اسے یہاں نکلے دیں۔ تمہارے کئی دوست اس پر ٹوٹ پڑے تھے اور بُری طرح زخمی کر دیا تھا۔ مار ہی ڈالتے اگر کچھ بچے دار لوگ آڑے نہ آتے۔!“

”میں ان سمجھ داروں سے بیٹوں کا جنہوں نے اُسے بستی سے زندہ جانے دیا۔!“

”ابھی تو تم کہہ رہے تھے کہ صف شکن نے تمہاری کایا پلٹ دی ہے۔!“

”یہ اور بات ہے.... چچا عسکر! تم سمجھتے کیوں نہیں۔!“

”میں نے یہ واقعہ تمہیں اس لئے سنایا تھا کہ تم اس سے فائدہ اٹھا سکتے ہو۔!“

”وہ کس طرح....؟“

”طہماس کے گھر جاؤ.... اور اس سے کہو کہ وہ پوری بستی کی بے عزتی کا باعث بنا ہے۔“

”اس سے کیا ہوگا.... بھلا اب اُسے آدمیوں کی عزت اور ذلت سے کیا سروکار.... وہ تو جانور

بن چکا ہے۔ تم تو مجھے کوئی ایسی تدبیر بتاؤ کہ میں اپنے باپ کے حجرے میں داخل ہو سکوں۔!“

”صف شکن نے نہیں بتائی کوئی تدبیر....؟“

”بتائی تو تھی لیکن گھر میں اور لوگ بھی ہوتے ہیں.... ان کی موجودگی میں ناممکن ہے۔“

”تدبیر بھی تو بتاؤ.... شاید میں تمہاری کچھ مدد کر سکوں۔!“

”کر سکتے ہو.... اگر کسی بہانے سے ان سبھوں کو آج رات کے لئے یہاں لے آؤ اور تدبیر

یہ ہے کہ میں جانور کی کھال پہن کر بابا کو یقین دلانے کی کوشش کروں کہ میں بھی انہی کی طرح

ہو گیا ہوں۔!“

”ممکن ہے یہ تدبیر کارگر ہو جائے۔!“

”تو پھر انہیں کسی طرح یہاں لاؤ....!“

”مشکل کام نہیں ہے.... رب عظیم کے نام کی شب بیداری برپا کرائے دیتا ہوں انہیں

دعوت دے آؤں گا پھر نصف شب کے بعد تم یہ کام بہ آسانی سرانجام دے سکو گے۔!“

”صف شکن نے غلط مشورہ نہیں دیا تھا کہ چچا عسکر سے مشورہ لیتے رہنا۔!“ شارق خوش

ظاہر کرتا ہوا بولا۔

تو پھر یہ بات طے پا گئی تھی کہ رات کے کھانے کے بعد عسکر شہداد کے گھر والوں کو اپنے گھر لے آئے گا۔

شارق نے اپنا گھوڑا عسکر کے اصطبل میں باندھا تھا اور سامان کا تھیلا بھی وہیں چھوڑ دیا تھا۔۔۔ صرف جانور کی کھال لے کر اپنے گھر جا پہنچا۔ وہیں اسے جسم پر منڈھا بھی تھا۔۔۔ اور حجرے کا دروازہ پینٹا شروع کر دیا تھا۔

”کون ہے۔۔۔؟“ اندر سے شہداد کی غراہٹ سنائی دی۔

”میں شارق ہوں بابا۔۔۔ گھر میں میرے علاوہ اور کوئی نہیں ہے اب دروازہ کھول دو۔۔۔!“

”بھاگ جا۔۔۔ چلا جا یہاں سے۔۔۔!“

”وہ تو بھاگنا ہی پڑے گا۔۔۔ لیکن تم بھی ساتھ چلو تو بہتر ہو گا۔!“

”کیا بکواس کر رہا ہے۔!“

”میں بھی تمہاری طرح کا ہو گیا ہوں۔۔۔ اگر گھر خالی نہ ہوتا تو میں بھی ادھر آنے کی جرأت نہ کرتا۔!“

”کہاں گئے سب۔۔۔؟“

”شائد چچا عسکر کے گھر شب بیداری برپا ہوئی ہے۔۔۔ میں کہتا ہوں مجھے بھی ایک نظر دیکھ لو۔۔۔ تمہیں صبر آ جائے گا۔!“

”شہداد کی آواز نہیں سنائی دی تھی۔۔۔ شارق کہتا رہا۔“ میں اس عورت کو تلاش کرتا ہوا ادنیٰ زلمیر کی طرف جانکا تھا جس نے گلترنگ میں تمہاری نمائندگی کرنے کی کوشش کی تھی۔!“

”تو ادھر کیوں گیا تھا۔۔۔؟“

”بتا تو رہا ہوں کہ مجھے اس عورت کی تلاش تھی۔!“

”تو پھر کیا ہوا۔۔۔؟“

”مجھ پر نہ جانے کدھر سے ریشوں کی یلغار ہوئی تھی اور میں ان میں دب کر رہ گیا تھا۔ مجھے

ہوش نہیں کہ پھر کیا ہوا تھا لیکن دوبارہ ہوش میں آنے کے بعد میں نے دیکھا۔!“

”کیا دیکھا۔۔۔؟“ شہداد کی آواز کانپ رہی تھی۔

”میرے پورے جسم پر بڑے بڑے بال نکل آئے تھے اور اب میں ایک اچھا خاصا جانور ہوں۔“
”شارق....!“

”غلط نہیں کہہ رہا.... خود دیکھ لو.... یہاں چراغ جل رہا ہے اور میں روشنی میں ہوں۔!“
دروازے کو جنبش ہوئی تھی.... پہلے خفیف سادہ ہوا پھر پورا دروازہ کھل گیا۔ شارق نے
سامنے ویسا ہی ایک جانور کھڑا تھا جیسے وہ وادی زلمیر میں دیکھ آیا تھا۔

”اونادان.... تو نے یہ کیا کیا.... وہاں کیوں گیا تھا.... اب کیا ہو گا۔!“ شہداد بولا۔

”میں حجرہ نشین ہو کر نہیں بیٹھوں گا۔!“

”مارا جائے گا.... اگر ایسا نہ کیا۔!“

”نہیں میں زلمیر کے جنگلوں میں زندگی بسر کروں گا۔ کھلی ہوا تو نصیب ہوگی اس طرح
اور ان لوگوں سے بچوں گا جن کی وجہ سے ہم اس حال کو پہنچے ہیں۔!“
”میں نہیں سمجھ سکتا کہ تو کیا کہہ رہا ہے۔!“

”فرنگی سازش....!“

”کیا اس مت کرو... ہم پر کوئی بلا نازل ہوئی ہے۔ وادی زلمیر کے کچھ حصے ہمیشہ سے بدادوار
کا مسکن رہے ہیں۔!“

”اور انہی میں کی ایک بدروح گلترنگ میں تمہاری نمائندگی کرنے گئی تھی۔!“

”میں نے سنا ہے.... ہو سکتا ہے یہی بات ہو۔!“

”کیا کوئی بدروح زیارت گاہ میں داخل ہونے کی جرأت کر سکتی ہے۔!“

”نہیں.... ہرگز نہیں....!“

”تو پھر وہ کوئی بدروح نہیں تھی اور سردار شہباز کے بیان کے مطابق وہ کوئی شرابی عورت

بھی نہیں تھی۔!“

”رب عظیم ہی جانے۔!“

”نہیں....! میں بھی جانتا ہوں.... رب عظیم کی مہربانی سے۔!“

”تو سمجھ داروں کی سی باتیں کب سے کرنے لگا ہے۔!“

”جب سے جانور بنا ہوں بابا....!“

”چل ادھر حجرے میں آ جا۔۔۔ کہیں کوئی اپنی چھت پر سے ہمیں دیکھ ہی نہ لے۔!“

شارق چپ چاپ حجرے میں چلا گیا تھا۔!

”تو کہہ رہا تھا کہ یہ فرنگی سازش ہے۔!“

”ہاں۔۔۔ وہ ہم پر کوئی تجربہ کر رہے ہیں۔۔۔ دنیا کے اس حصے میں ہم پر جو کچھ بھی گذرے

گی اس کا علم بقیہ دنیا کو نہیں ہو سکے گا۔۔۔ اسی لئے انہوں نے ہمیں منتخب کیا ہے۔!“

”او شارق۔۔۔ تجھے یہ سمجھ داری کہاں سے مل گئی ہے۔!“

”کئی دنوں سے صف شکن کی شاگردی کر رہا ہوں۔!“

”کون صف شکن۔۔۔؟“

”شکراں میں ایک کے علاوہ کسی دوسرے صف شکن کے بارے میں کوئی کچھ نہیں جانتا۔!“

”کیا تو سردار شہباز کے روحانی بھائی کی بات کر رہا ہے۔!“

”ہاں بابا۔۔۔ میں اُسی کی بات کر رہا ہوں۔!“

”وہ کہاں ہے۔۔۔؟“

”زلمیر کے جنگل میں۔۔۔ ہمارے لئے پھر جدوجہد کر رہا ہے۔!“

”وہ یہاں کب اور کیسے آیا۔۔۔؟“

”کہتا ہے رب عظیم کے حکم سے میرا آنا اسی وقت ہوتا ہے جب تم لوگوں پر فرنگی کی لائی

ہوئی مصیبت نازل ہوتی ہے۔!“

”تو یہ صف شکن ہی کا خیال ہے۔!“

”ہاں۔۔۔ بابا اور اس نے منحوس پہاڑ کے بارے میں بھی ایک حیرت انگیز انکشاف کیا ہے۔

وہ خود بھی ایک حیرت انگیز آدمی ہے۔ وادی زلمیر میں اس نے تین ایسے جانور بھی دریافت کئے

تھا جو شکرالی نہیں ہیں۔ ان میں سے دو عورتیں ہیں اور ایک مرد۔۔۔ وہ شکرالی نہیں بول سکتے۔

صف شکن نے ان سے معلوم کیا ہے کہ منحوس پہاڑ پر کوئی عمارت بھی موجود ہے۔!“

”نا ممکن۔۔۔!“

”یقین کرو بابا۔۔۔ وہاں بہت بڑی بڑی مشینیں لگی ہوئی ہیں۔۔۔ اور وہیں سے بیٹھ کر وہ ہم

پرائیڈوں کا جال پھینکتے ہیں اور ہمارے جسموں کے اندر کوئی ایسی دوا داخل کر دیتے ہیں جو بڑی

تیزی سے ہمارے رونگھٹوں کو بڑھا دیتی ہے۔“

”یہ سب کچھ صف شکن نے بتایا ہے۔!“

”ہاں.... اور اس کی معلومات کا ذریعہ وہی سفید فام جانور ہے جسے عمارت والوں نے ۱۷

کے طور پر جانور بنادیا ہے۔!“

”میری تو کچھ سمجھ میں نہیں آرہا۔!“

”صف شکن نے عمارت تک پہنچنے کا راستہ بھی دریافت کر لیا ہے میں نے خود دیکھا تھا۔“

راستہ.... اب وہ چاہتا ہے کہ ہماری طرف سے بھی کچھ مدد مل جائے تو دھاوا بول دیا جائے۔“

”پورا شکرال ٹوٹ پڑے گا اس کی مدد کے لئے۔!“

”اور پورا شکرال جانور بن کر رہ جائے گا۔ نہیں بابا.... انہیں کیوں اس وبال میں ڈالا جائے

جو ابھی تک محفوظ ہیں۔!“

”تو کیا کہنا چاہتا ہے۔!“

مجھ سمیت دس جانور.... وادی زلمیر میں ہونے چاہئیں.... تین پہلے سے موجود ہیں۔!“

”وہ کون ہیں....؟“

”یہ میں نہیں جانتا.... اُن سے مل چکا ہوں.... لیکن نہ صف شکن نے ان کے بارے میں

کچھ بتایا اور نہ خود انہوں نے۔!“

”تم سمیت دس کیوں....؟“

”ابھی تک تیرہ عدد جانور انہوں نے بنائے ہیں.... میرا مطلب ہے شکرالیوں میں سے اگر

تعداد بڑھ گئی تو وہ شیعے میں مبتلا ہو جائیں گے۔!“

”پتا نہیں تو کیسی باتیں کر رہا ہے.... مجھ سمیت گیارہ تو یہیں موجود ہیں.... تین دہاں

جنگل میں ہیں چوتھا تو خود ہے.... اس طرح تو پندرہ عدد ہو گئے۔!“

اب شارق کو اپنی غلطی کا احساس ہوا۔ اُسے پہلے جانوروں کا حساب لگا کر بات کرنی چاہئے

تھی۔ رواروی میں تین جانوروں کا ذکر کر بیٹھا اور یہ بھی بھول گیا کہ خود تو جانور ہی بنا ہوا ہے۔

”پندرہ عدد میں سے دو عدد نقلی ہیں....!“ وہ بالآخر بولا۔

”میں نہیں سمجھا....!“

”صف شکن نے یہ ثابت کرنے کے لئے کہ یہ کوئی آسمانی بلا نہیں ہے دو عدد نقلی جانور بنائے ہیں۔ ان کے جسموں پر بڑے بالوں والے بکروں کی کھال منڈھ دی ہے اور وہ ابھی تک محفوظ ہیں۔ منحوس پہاڑ والے انہیں جانور ہی سمجھ رہے ہیں۔!“

”میں یقین نہیں کر سکتا۔!“

”اگر میں ان میں سے کسی کی کھال اتار کر تمہارے سامنے پیش کر دوں تو تم یقین کر لو گے کہ وہ کوئی آسمانی بلا نہیں ہے۔!“

”ہاں میں یقین کر لوں گا۔!“

”اچھا تو مجھے اپنی ہی کھال اتارنی پڑے گی۔!“

”کیا کہہ رہا ہے....؟“

”میں نقلی جانور ہوں.... اور صف شکن نے بھی بکرے کی کھال منڈھ رکھی ہے۔ ہم دونوں پوری وادی میں گھومتے پھرے ہیں لیکن ہم پر ریشوں کی یلغار نہیں ہوئی۔ صف شکن کے ساتھ ایک آدمی اور بھی تھا اس نے اکتا کر کھال اتار پھینکی تھی جانتے ہو پھر کیا ہوا تھا....“

”دوسرے ہی دن اس پر ریشوں کی یلغار ہوئی تھی اور وہ جانور بن گیا تھا۔!“

”اگر تو سچ کہہ رہا ہے تو....!“

”کہو تو اتار دوں کھال....!“

”ہاں میں یقین کرنا چاہتا ہوں۔!“

”اچھا تو دیکھو....!“ شارق نے کہا اور کھال اتارنے لگا۔ کھال کے نیچے نگاہیں تھیں۔ بلکہ کپڑے پہن رکھے تھے.... اس لئے کسی ہچکچاہٹ کے بغیر کھال اتار دی۔

”رب عظیم! تیرا شکر کس طرح ادا کروں۔!“ شہداد کی آواز میں آنسوؤں کی نمی بھی شامل تھی۔

”میں چلنے کو تیار ہوں!“ وہ تھوڑی دیر بعد پھر بولا۔ ”لیکن بقیہ لوگوں کو کیسے نکالا جائے۔!“

”کل رات کو یہ کام بھی ہو جائے گا۔!“ شارق بولا۔ ”چچا عسکر نے میرے ہی مشورے پر

اپنے گھر میں شب بیداری کرائی ہے۔ کل رات کو بستی کے کئی گھروں میں ویرانی ہو جائے گی اور

ان دسوں کے گھر والے وہاں مدعو کر لئے جائیں گے۔!“

”اس طرح شاید کام بن جائے۔!“

”ضرور بنے گا بابا....!“

”کچھ دیر خاموشی رہی.... پھر شہداد بھرائی ہوئی آواز میں بولا۔ ”کانوں اور آنکھوں پر یقین نہ آئے تو آدمی کیا کرے۔!“

”میں نہیں سمجھا بابا....!“

”میرے کان ترستے تھے کہ تو مجھے بابا کہہ کر پکارے.... آنکھیں ترستی تھیں کہ تو بل بل ہی میرے سامنے ٹھہر جائے۔!“

”مجھے ندامت ہے بابا.... میں بالکل بدل گیا ہوں.... صف شکن سچ مچ جادوگر ہے۔!“

”رب عظیم ہی جانے.... ویسے ہم سب اس کا احترام کرتے ہیں۔ خیر اب مجھے بتا کہ مجھے میرے لڑاکوں تک کیسے لے جائے گا۔ اگر کسی کی نظر پڑ گئی تو....؟“

”لباس شب روی پہن لینا.... میں ساتھ ہوں گا.... کوئی ٹو کے گا تو میں دیکھوں گا۔!“

”تم آدمی ہی کی طرح چلو گے۔!“

”ہاں جب تک بستی میں ہوں کھال تہہ کر کے رکھ دوں گا۔!“

شہداد پھر خاموش ہو کر شارق کو غور سے دیکھنے لگا تھا۔



گلترنگ والے درے سے واپسی کے بعد بھی ان دونوں نے بدیشی ماداؤں کی تلاش جاری رکھی۔ طرب دار خواہ کچھ سوچ رہا ہو لیکن شہباز کے خیال کے مطابق ان کا اس طرح غائب ہو جانا دشواریاں بھی پیدا کر سکتا تھا۔ وہ پہاڑ والوں کو آگاہ کر سکتی تھیں کہ شکاریوں میں ایک ایسا فرد بھی موجود ہے جو ان کی زبان بول اور سمجھ سکتا ہے۔ بہر حال وہ نہیں چاہتا تھا کہ مادائیں پہاڑ والوں کے ہاتھ لگیں۔ پہلے ہی نکولس کے توسط سے یہ بات معلوم ہو چکی تھی کہ وہ دونوں پہاڑ والوں میں سے نہیں تھیں کہیں اور سے لائی گئی تھیں۔

تلاش جاری رہی.... لیکن پھر وہ تھک ہار کر ایک جگہ جا بیٹھے۔

”اب کیا کریں سردار....؟“ طربدار نے پوچھا۔

”کچھ بھی نہیں.... دیکھا جائے گا۔!“

”لیکن میں بڑی تنہائی محسوس کر رہا ہوں۔!“

”تو آدمی سے بندر بنا ہے.... کتا نہیں بنا!“

”تمہیں نہیں یاد آتی!“

”طربدار میں نے اس سے ایسا تعلق ہی نہیں پیدا کیا تھا کہ یاد آئے گی!“

”واقعی پتھر ہو....!“

”میرے صرف بال بڑھے ہیں.... ذہن نہیں بدلا.... جب آدمی کے جامے میں تھا تب

بھی بہکادینے والی خوشبوؤں سے لڑتا رہتا تھا!“

”آخر کیوں سردار....؟“

”میں کسی کو بھی اپنی برابری کے قابل نہیں سمجھتا!“

”بات میری سمجھ میں نہیں آئی!“

”جو عورت کسی قسم کا تعلق ہونے سے قبل تمہارا احترام کرتی ہے.... وہ تعلق ہو جانے

کے بعد سر پر سوار ہو جاتی ہے۔ تم اس کے لئے ایک عام آدمی ہو جاتے ہو اور وہ تم پر برتری

حاصل کرنے کی کوشش کرنے لگتی ہے!“

”اس اتنی ذرا سی اکڑ کو قائم رکھنے کیلئے تم ایک بہت بڑی لذت سے زندگی بھر محروم رہو گے!“

”میرے لئے سب سے بڑی لذت.... میری یہی اکڑ ہے!“

”اولاد کی خواہش کس طرح پوری ہوگی!“

”اولاد کی خواہش بھی اس لئے نہیں ہے کہ وہ صرف باپ سمجھے گی.... سردار نہیں سمجھے گی

اور پھر ان کی موجودگی میں شاید مجھے سوچنا پڑے کہ جان ہتھیلی پر لئے پھرنے سے کیا فائدہ۔ میں

ان بچوں کی وجہ سے موت سے ڈرنے لگوں گا.... طربدار تو سمجھتا کیوں نہیں!“

”سمجھ گیا سردار.... تم صرف سردار ہو.... آدمی نہیں ہو!“

”شکر ال کا ایک ایک فرد میرا بچہ ہے.... میں چند بچوں کے لئے اتنے افراد کو کیسے چھوڑ سکتا

ہوں۔ اپنے چند بچوں کے لئے مخلص رہ کر بقیہ کے سلسلے میں خلوص کا ڈھونگ نہیں رچا سکتا!“

دفعۂ خاموش ہو کر اس طرح چوکنا ہو گیا تھا جیسے کسی طرف سے حملے کا خدشہ ہو۔ طربدار

کی بھی یہی کیفیت ہوئی تھی۔

شہباز نے اسے پیچھے ہٹنے کا اشارہ کیا اور دوسرے ہی لمحے میں عقب کی جھاڑیوں میں گھستے

چلے گئے۔ پھر شہباز نے طربدار کا شانہ پکڑ کر اسے روکا تھا۔

”یہیں ٹھہر کر دیکھو.... شاید وہ پہاڑ والوں کو ساتھ لائی ہیں۔!“ اس نے آہستہ سے کہا۔

”تم نے بھی خوشبو محسوس کی ہے۔!“

”ہاں.... خاموش رہو.... وہ تنہا نہیں معلوم ہوتیں۔!“

دونوں نے تھیلوں سے ریوالور نکال لئے تھے۔

دونوں انی قہقہے سنائی دیئے۔ وہ اونچی آواز میں گفتگو کر رہی تھیں۔ ایسا معلوم ہوتا جیسے اب

انہیں کسی بات کی پروا نہ ہو۔

”ضرور وہ اپنے حمایتیوں کو ساتھ لائی ہیں۔!“ طربدار آہستہ سے بولا۔

”آنے دو.... دیکھ لیں گے۔!“

لیکن وہ ابھی تک دکھائی نہیں دی تھیں۔ البتہ ان کی آوازیں اب بھی آ رہی تھیں اور اب

معلوم ہوتا تھا جیسے وہ کسی جگہ رک گئی ہوں۔ یکایک کسی مرد کی آواز بھی سنائی دی اور دونوں بیک

دقت ہنس پڑیں۔ مرد کچھ کہہ رہا تھا اور وہ برابر ہنسے جا رہی تھیں۔

”مم.... مم.... مگر.... یہ تو صف شکن کی آواز معلوم ہوتی ہے۔!“ طربدار بولا۔

شہباز نے بھی طویل سانس لی تھی اور ریوالور کی نال جھکالی تھی۔

پھر اس نے طربدار کو ایک قریبی درخت پر چڑھ جانے کا اشارہ کیا تھا۔ طربدار نے کہا

”اب اس کی کیا ضرورت ہے سردار.... وہ صف شکن ہی ہے۔!“

”چلو....!“ شہباز اسے درخت کی طرف دھکیلتا ہوا غرایا۔ ”وہ انہیں پھر ہمارے سردار

مسلط کر دے گا۔!“

”لل.... لیکن....!“

”مار کھائے گا کیا....!“

”طربدار چپ چاپ درخت پر چڑھنے لگا۔ اس کے بعد شہباز نے بھی چڑھنا شروع کیا

تھا کہ عمران کی آواز آئی۔

”اب خود درخت پر چڑھے جا رہے ہو۔!“

شہباز نے بھنا کر نیچے چھلانگ لگا دی اور طربدار ہنسنے لگا۔

”انت بند کر....!“ شہباز دھاڑا۔

طرب دار بھی نیچے اتر آیا تھا۔ انہیں دیکھ کر دونوں مادائیں اس طرح خاموش ہو گئی تھیں جیسے اندر ہی اندر ان کے خلاف بُری طرح سلگ رہی ہوں۔

”اگر یہ دونوں میری رہ نمائی نہ کرتیں تو میں یہاں تک پہنچ ہی نہ سکتا۔!“ عمران نے کہا۔

”تمہاری خوشبو پر انہوں نے تمہارا سراغ پایا ہے۔!“

”تم کہاں غائب ہو گئے تھے۔!“ شہباز نے غصیلے لہجے میں پوچھا۔

”انہی دونوں کی تلاش میں گیا تھا.... انہیں اس طرح نہیں چھوڑ دینا چاہئے تھا۔ یہ جانتی ہیں کہ میں انکی زبال بول سکتا ہوں۔ اگر کسی طرح یہ خبر پہاڑ والوں تک پہنچ گئی تو کھیل بگڑ جائیگا۔!“

”لیکن وہ بھورا بھی تو جانتا ہے جسے عورت لے گئی ہے۔!“

”وہ مر جائے گا لیکن اس کے خلاف نہیں جائے گا جو کچھ میں اسے سمجھا چکا ہوں۔!“

پھر اس نے مادائوں کو مخاطب کر کے انگلش میں کہا۔ ”یہ کہہ رہے ہیں کہ ہم نے ان کے حفظ کے خیال سے انہیں درخت پر چڑھا دیا تھا۔!“

”اور اب اپنے تحفظ کے خیال سے خود درخت پر چڑھے جا رہے تھے۔!“ سفید مادہ نے غصیلے لہجے میں کہا۔ ”میرا والا تو بالکل ہی احمق معلوم ہوتا ہے۔!“

اشارہ شہباز کی طرف تھا.... اگر وہ انگلش سمجھتا ہوتا تو شاید چھوٹے ہی الٹا ہاتھ اس کے منہ پر سید کر دیتا۔

”احمق نہیں.... میری طرح یہ بھی رومن کیتھولک ہے۔ چرچ کی رسومات کے بغیر تمہیں احمق ہی لگے گا۔!“

”لیکن دوسرا تو ایسا نہیں ہے۔!“

”فری تھنکر بھی ہے اور شکر الی میں فرامد کا ترجمہ بھی پڑھ چکا ہے.... اس سے بھی واقف ہے کہ مغرب میں جزیشن گیپ ہو گیا ہے.... اس لئے اس کے لئے سب ٹھیک ہو گیا ہے۔!“

”اچھی بات ہے.... تم ہی پادری کے فرائض انجام دے ڈالو۔!“ سفید مادہ نے کہا۔

”میں کیسے دے سکتا ہوں.... مجھے پوپ کی حمايت کب حاصل ہے۔!“

”بکواس مت کرو.... پوپ کسی جانور کو یہ عہدہ کیوں دینے لگا۔!“

”بس تو پھر مجبوری ہے۔!“

”میں تمہارا سر پھاڑ دوں گی.... ورنہ اسے سمجھاؤ۔“

”کچھ سمجھئے؟“ عمران نے شہباز کی طرف دیکھ کر شکر ادا میں کہا۔ ”کہہ رہی ہے اسے سمجھاؤ۔“

”میں اسکا گلا گھونٹ دوں گا۔ اگر اس نے مجھ سے بے تکلف ہونیکی کوشش کی۔!“ شہباز غریب۔

”یہ کہہ رہا ہے کہ اگلے چاند تک کچھ نہیں ہو سکتا۔!“ عمران نے سفید مادہ سے کہا۔

”آخر کیوں....؟“

”پہلے ہی کہہ چکا ہوں کہ مذہبی جانور ہے۔!“

”مذہب کا چاند سے کیا تعلق.... اگر یہ تمہارے بیان کے مطابق کر سچین ہے۔!“

”اوہو.... ہم لوگ کر سچین تو ہو گئے ہیں لیکن اپنی آبائی رسوم کب چھوڑی ہیں انہیں بھی

شامل کر لیا ہے مذہب میں۔!“

”تب پھر تم خود کو کر سچین کیسے کہہ سکتے ہو....!“

”کہہ سکتے ہیں.... سب چلتا ہے.... بائبل میں کہاں لکھا ہے کہ ایٹم بم بناؤ اور انہیں

سوئے ہوئے غافل آدمیوں پر پھینک دو.... اس کے باوجود بھی کر سچیا نئی زندہ ہے۔!“

”سیاست نہیں چلے گی۔!“

”میں تمہیں صرف یہ بتانا چاہتا ہوں کہ اول درجے کا بد معاش ہونے کے باوجود بھی میں

مذہبی ہوں۔!“

”مت بور کرو.... اس سے کہو کہ یہ جہنم میں جائے۔!“ سفید مادہ شہباز کی طرف ہاتھ اٹھ

کر بولی۔ ”اب میں اس کی طرف دیکھوں گی بھی نہیں۔!“

”چلو کوئی بات نہیں.... تجربے کے لئے ایک ہی جوڑا کافی ہے۔!“

”کیا مطلب....؟“

”ہم یونہی تفریحاً تو جانور بنائے نہیں گئے۔ تجربہ کرنے والا صرف یہ دیکھنا چاہتا ہے کہ

آنے والی نسل بھی بال دار ہو سکتی ہے یا نہیں۔!“

”اوہ.... اس کا تو دھیان ہی نہیں رہا تھا۔“ وہ مردہ سی آواز میں بولی۔

”بہر حال.... اگر آنے والے بالدار نہ ہوئے تو یہی ان کے لئے جنریشن گیپ ہو گا۔!“

”ہاں کہنا چاہتے ہو۔!“

”راوا دادی آدمی.... والدین جانور.... اور خود آدمی! لہذا والدین کا جانور پن ہی گیپ بن جائے گا۔ اس کے علاوہ جنریشن گیپ کی اور تشریح ہو ہی نہیں سکتی۔ اگر آنے والی نسل بال دار ہوئی تو ہم اسے جنریشن گیپ کی بجائے ارتقا معکوس کہیں گے۔!“

”میرا دماغ نہ خراب کرو....!“ وہ ایک طرف بیٹھتی ہوئی بولی۔

”اب تم میری ایک بات اس تک پہنچا دو!“ سنہری مادہ نے طرب دار کی طرف اشارہ کر کے کہا۔

”ہاں ہاں کہو....!“

”اگر یہ فری تھنکر ہے تو اب میں اسے اپنے قریب نہیں آنے دوں گی۔!“

”کیوں....؟“

”میں کر سچین ہوں....!“

”اب تو جو کچھ ہونا تھا ہو چکا۔!“

”میں نے کہہ دیا.... آگاہ کر دو.... میرے قریب آیا تو پتھر مار دوں گی۔!“

”اب تم بھی سنو....!“ عمران نے طربدار سے کہا۔ ”تمہاری والی کہہ رہی ہے کہ اگر تم اس کے قریب آئے تو پتھر مارے گی۔!“

”کہہ دو کتنا سے کہ اگر اس نے مجھے اپنی زبان سکھانے کی کوشش کی تو میں اسے گولی مار دوں گا۔“ طربدار بولا اور عمران نے اسکی بات سنہری مادہ کے گوش گزار کرنے کے بعد کہا۔ ”مقاطر رہنا۔!“

”اس سے کہو جہنم میں جائے.... میں کسی دہریے کو اپنی مقدس زبان کیوں سکھانے لگی۔!“

”چلو چھٹی ہوئی۔!“ عمران سر ہلا کر شکر الی میں بولا۔ ”تم دونوں کا پیچھا چھوٹ گیا۔!“

”کیا ہوا....؟“ شہباز نے پوچھا۔

”کچھ بھی نہیں.... دونوں کہہ رہی ہیں کہ ہماری عقلوں پر پتھر پڑے تھے۔ یہ دونوں تو بدھے جنت میں جائیں گے اور ہمیں جہنم کے قریب رک کر اپنے بچوں کا انتظار کرنا پڑے گا۔!“

”یہ میری سمجھ میں نہیں آتا....!“ سفید مادہ نے عمران کی طرف اشارہ کر کے کہا۔

”جب تک اس سے دوبارہ ملاقات نہیں ہوئی مزے میں گذرتی رہی تھی۔!“ سنہری مادہ عمران کو گھورتی ہوئی بولی۔

”میں نے کیا کیا ہے....!“ عمران نے حیرت سے کہا۔

”خدا ہی جانے.... ہم تمہاری زبان تو سمجھ نہیں سکتے۔!“

”تم یہ کہنا چاہتی ہو کہ میں نے ان دونوں کو بہکایا ہے۔!“

”ہاں.... میں یہی کہنا چاہتی ہوں۔!“

”خدا تمہیں عارت کرے۔!“

”سچی بات پر غصہ ہی آتا ہے۔!“

”اچھا بس اب خاموش ہی رہو.... ورنہ تمہارے کباب ان دونوں کو کھلا دوں گا۔ ہمارے پاس اب خشک گوشت بھی نہیں رہا۔

”اوصف شکن! اب انہیں گولی مارو.... میری بات سنو....!“ شہباز بولا۔

”کہو.... کیا کہنا چاہتے ہو....!“

”کیا تم پھر اُدھر گئے تھے....؟“

”اُدھر سے مراد اگر منحوس پہاڑ ہے تو پھر نہیں گیا تھا۔ آج شب کو دیکھوں گا۔!“

”تنہا نہیں جاؤ گے۔!“

”نہ ان دونوں کو تنہا چھوڑ سکتا ہوں اور نہ ساتھ لے جاسکتا ہوں۔!“

”طربداران کی نگرانی کرے گا.... میں تو ساتھ چلوں گا۔!“

عمران کچھ نہ بولا۔ تھوڑی دیر بعد شہباز نے کہا۔ ”یا پھر اُن کا انتظار کر لو جن کے لئے شارق رحبان گیا ہے۔!“

”دیکھا جائے گا.... کل وہ عورت سن گئی تھی کہ بدیشی ناداؤں کے ساتھ اچھا برتاؤ نہیں ہو رہا۔ لہذا ہو سکتا ہے کہ انہیں یہاں سے لے جانے کی کوشش کی جائے۔!“

”اچھا ہے.... کہ وہ لوگ خود ہی اُدھر آئیں.... جنگل میں ہم انہیں ریزہ ریزہ کر کے رک دیں گے۔!“

”فی الحال مناسب نہیں ہے.... ورنہ کل وہ لوگ بچ کر نہ جاسکتے۔!“

”ایک کو تو شارق نے ختم کر دیا تھا۔!“

”نا تجربہ کاری کی بنا پر.... بہر حال ابھی میں یہی تاثر دینا چاہتا ہوں کہ ہم لوگ کچھ بھی

نہیں سمجھے۔“

شہباز نے سر کو خفیف سی جنبش دی تھی اور ماداؤں کو ہر تشویش نظروں سے دیکھنے لگا تھا۔



دوسری صبح نکولس ہونقوں کی طرح اپنا سارا جسم ٹٹول رہا تھا۔ سارے بال غائب تھے اور اس کے جسم پر ایک سلپنگ سوٹ تھا اور کمرہ بھی وہ نہیں تھا جس میں پچھلی رات اس کی ملاقات جیری سے ہوئی تھی۔

آرام دہ بستر سے اٹھ کر وہ آئینے کے سامنے آیا ہی تھا کہ ساری خوشیوں پر اس پر گئی۔ چہرہ اور سر بدستور بالوں سے ڈھکا ہوا تھا۔... آئینے میں وہ خود کو ایسا ہی لگ رہا تھا جیسے کسی بن مانس نے سلپنگ سوٹ پہن لیا ہو۔ سر پکڑ کر اسٹول پر بیٹھ گیا۔ سمجھ میں نہیں آ رہا تھا کہ اس کا مقصد کیا ہو سکتا ہے۔

پچھلی رات جیری سے تحریری گفتگو کے بعد اس کے ذہن پر نیند کا غلبہ ہوا تھا اور وہ نہ سونے کی کوشش کے باوجود بھی ننگے فرش پر ہی گہری نیند سو گیا تھا جیری کا جو کچھ بھی حشر ہوا ہو۔

وہ بدستور دونوں ہاتھوں سے سر تھاے اور آنکھیں بند کئے بیٹھا تھا۔

”ہیلو.... بیوٹی فل....!“ ایک نسوانی آواز کمرے میں گونجی اور وہ چونک کر دروازے کی

طرف مڑا۔

سرینا کھڑی ہنس رہی تھی۔ وہی سرینا جس نے اسے دھوکے سے پانچویں پوائنٹ کی سرنگ تک پہنچایا تھا۔

نکولس اسے قہر آلود نظروں سے گھورتا رہا اور وہ ہنستی رہی۔

”میری ہی سفارش پر تم اس حد تک آدمی بنائے گئے ہو۔“ وہ بالآخر بولی۔

”یہاں سے چلی جاؤ۔!“

”چہرہ بھی صاف ہو سکتا ہے۔!“

”ہو یا نہ ہو.... مجھے ذرہ برابر بھی دلچسپی نہیں ہے۔!“

”ہائیں.... تم دوبارہ آدمی نہیں بننا چاہتے۔!“

”ہرگز نہیں۔!“

”بڑی عجیب بات ہے....!“

”نکولس اپنے غصے پر قابو پا چکا تھا مسکرا کر بولا۔“ صرف ایک بار جانور بن کر دیکھ لو پھر تم بھی آدمی بننا پسند نہیں کرو گی!“

”تو میں نے یونہی خواہ مخواہ مادام گوردو کی خوشامد کی تھی۔!“

”سوال تو یہ ہے کہ تمہیں مجھ سے کیا دلچسپی ہو سکتی ہے۔!“

”میں تم سے محبت کرتی ہوں.... کیا تم نے پہلے کبھی نہیں محسوس کیا۔ کم از کم یہ بات تو پوری ایمان داری سے تسلیم کرو گے کہ تم نے یہاں کسی مرد سے مجھے بے تکلف ہوتے نہ دیکھا ہو گا۔!“

”اس کے باوجود بھی تم نے مجھے لیزا کے منصوبے سے آگاہ نہیں کیا تھا۔!“

”وہ ڈسپلن کا معاملہ تھا.... لیکن اس کے بعد سے میری زندگی اجیرن ہو گئی ہے۔!“

”اوہ! دیکھو میں کتنا خوبصورت لگ رہا ہوں۔!“

”دل نہ دکھاؤ.... یہ بھی چند دنوں کی بات ہے.... مادام گوردو جو کچھ جانتا چاہتی ہیں انہیں بتادو پھر وہ ہم دونوں کو یہاں سے ہیڈ کوارٹر بھجوا دیں گی۔!“

”میں ان جانوروں میں واپس جانا چاہتا ہوں۔ ہماری دنیا کا مہذب ترین آدمی بھی ان کی انسانیت کو نہیں پہنچ سکتا۔ وہ بہت اچھے ہیں۔!“

”شائد تمہارے دماغ پر بھی اثر ہوا ہے۔!“ وہ خوف زدہ لہجے میں بولی تھی اور نکولس ہنس پڑا تھا۔

”واپس جاؤ.... سرینا.... لیزا ناکام رہے گی.... اس سے کہو کہ نکولس ہر اذیت برداشت کر لے گا لیکن جو کچھ وہ چاہتی ہے نہیں ہو سکے گا۔!“

”میں تمہیں بے ایمان نہیں سمجھتی تھی۔!“

”کیا مطلب....؟“

”تم نے جیری کی کوئی چیز غصب کر لی ہے.... مادام اے واپس دلوانا چاہتی ہیں۔!“

”اور اسی لئے تمہیں مجھ سے محبت ہو گئی ہے کہ مجھے بے ایمان نہ بننے دو۔!“

”بات بڑھانے سے کیا فائدہ....!“

”چلی جاؤ یہاں سے.... میں نے رحم کی بھیک نہیں مانگی تھی۔!“

”تم پاگل ہو گئے ہو۔!“

”جاتی ہے.... یا....!“ وہ اس کی طرف جھپٹا تھا سرینا کمرے سے نکل بھاگی تھی۔ ساتھ ہی دروازہ بھی خود بخود بند ہو گیا تھا جو انتہائی کوشش کے باوجود بھی نکولس سے نہ کھل سکا۔ اس نے ایک طویل سانس لی اور دوبارہ بستر پر گر گیا۔

اچھی طرح جانتا تھا کہ زندگی کا انحصار اسی پر ہے کہ لیزا نوٹ بک کے حصول کے لئے کوشاں رہے اور اس کے بارے میں کسی خاص نتیجے پر نہ پہنچ سکے۔

وہ سوچ رہا تھا کہ جیری اب نہ جانے کہاں ہو گا۔ اس کی طرف سے مایوس ہو جانے کے بعد لیزا نے یہ قدم اٹھایا ہو گا۔ لیکن یہ بات سمجھ میں نہ آسکی آخر چہرے اور سر کے بال کس طرح برقرار رہے ہیں جب کہ بقیہ جسم ان سے چھٹکارا چکا تھا۔ اس نے اپنی دائیں پنڈلی کھولی اور اس پر ہاتھ پھیرنے لگا۔ پھر چونک کر اس طرح اُسے بغور دیکھنے لگا تھا جیسے کسی نئی دریافت کی توقع ہو۔

”اوہ تو یہ بات ہے۔!“ وہ دانت پیس کر بڑبڑایا تھا۔

بالوں کی صفائی استرے کی رہن منت تھی۔ بیہوشی کے عالم میں اسکے جسم پر استرہ چلایا گیا تھا۔ دفعتاً دروازہ پھر کھلا اور سرینا سامنے کھڑی نظر آئی۔

”غصہ اتر گیا ہو تو ناشتہ کر لو....!“ اس نے کہا۔

نکولس ہنس پڑا.... ساتھ ہی وہ بھی مسکرائی تھی۔

”لاؤ.... ناشتہ.... میری جگہ تم ہو تم پر بھی ایسی ہی کیفیات طاری ہوتی رہتیں۔!“ وہ باہر نکل گئی تھی اور دروازہ پھر خود بخود بند ہو گیا تھا۔

تھوڑی دیر بعد دروازہ کھلا تھا اور سرینا ناشتے کی ٹرالی دھکیلتی ہوئی اندر آئی تھی اور دروازہ بند ہو گیا تھا۔ ناشتے کے دوران میں نکولس کا رویہ لاپرواہی ظاہر کرنے کا سارہا تھا اور سرینا خاموشی سے اسے دیکھتی رہی تھی۔

”لیزا گور دو کہاں ہے....؟“ نکولس نے نیپکن سے ہاتھ صاف کرتے ہوئے پوچھا۔

”ہتا نہیں۔ مجھے جو ہدایت ملی تھی.... اسی کے مطابق عمل کر رہی ہوں۔!“

”اچھا.... اچھا.... تو یہ اظہار محبت بھی اسی ہدایت کا ایک حصہ تھا۔!“

”جو چاہو سمجھ لو....!“ وہ بیزاری سے بولی۔

”عمارت کا یہ حصہ میرے لئے نیا ہے۔!“

”مادام گوردو کے علاوہ اور کوئی بھی پوری عمارت سے آگاہی کا دعویٰ نہیں کر سکتا۔“

”جیری کہاں ہے۔!“

”میں نہیں جانتی.... پہلے ہی کہہ چکی ہوں۔!“

”تم سب اپنے بھیانک انجام کے لئے تیار رہو.... جس وقت مجھے جانور بنایا گیا ہے لیزا جیری والے معاملے سے آگاہ نہیں تھی۔!“

”تم مجھ سے یہ سب کچھ کیوں کہہ رہے ہو.... تمہیں جانور بنا دینے کی ذمہ داری مجھ پر نہیں ہے۔!“

”اس لئے کہہ رہا ہوں کہ تم سب ہوش میں رہو....!“

”ہم تمہاری طرح ڈسپلن کی خلاف ورزی نہیں کرتے۔!“

”کیسا ڈسپلن اور کہاں کا ڈسپلن....؟ ہم نہیں جانتے تھے کہ ہم سے کس قسم کی غیر انسانی حرکات کرائی جائیں گی۔!“

”غالباً تم فرشتے تھے.... اتفاقاً آپھنسے ہو۔!“ سرینا نے طنزیہ لہجے میں کہا۔

”میرے آدمی بھی بعض معاملات میں باضمیر ہوتے ہیں۔!“

”ہوتے ہوں گے۔!“ سرینا نے لاپرواہی سے شانوں کو جنبش دی اور ٹرائی کو دھکیل کر دروازے کی طرف بڑھانے لگی۔

نکولس جہاں تھا وہیں بیٹھا رہا۔ اچھی طرح جانتا تھا کہ کچھ کر گذرنا خود کشی ہی کے مترادف ہو گا۔ بس اسی حد تک مناسب ہے کہ اپنی بات پر اڑا رہے۔ جیری کی نوٹ بک کے سلسلے میں ایک لفظ بھی زبان سے نہ نکالے۔

کچھ دیر بعد وہ اٹھا تھا اور الماریاں کھول کھول کر دیکھنے لگا تھا۔ اس کا سارا انجی سامان اس کمرے میں موجود تھا۔ ملبوسات کی الماری میں سلیقے سے پریس کئے ہوئے کپڑے پیگلرز پر لٹکے نظر آئے۔ اس کی کوئی ذرا سی چیز ضائع نہیں ہوئی تھی۔ بس وہی کپڑے کہیں نظر نہ آئے جو جانور بنائے جانے سے قبل اس کے جسم پر موجود تھے اور یہی چیز اس کے لئے باعث تشویش تھی۔ لیکن وہ اس سلسلے میں اپنی زبان بند ہی رکھنا چاہتا تھا کیونکہ اسی پر اس کی زندگی کا انحصار تھا۔

اُسے وہ شکر الی جانور یاد آیا جو انگلش بول سکتا تھا۔ پتا نہیں اس کا کیا حشر ہوا۔ کیا وہ بھی اب

مورد کا قیدی ہی ہو گیا اسے باہر چھوڑ دیا گیا تھا۔ بہر حال تھا بے حد چالاک.... لیزا تصور بھی نہیں کر سکتی کہ ان جانوروں میں کوئی ایسا بھی ہو گا لیکن.... لیکن اب اُسے کیا کرنا چاہئے۔!“

الماری سے ایک سوٹ نکالا.... اور اُسے پہننے لگا۔

پھر آئینے میں اس ہیئت کذائی کا جائزہ لیا تھا اور وحشیانہ انداز میں ہنس پڑا تھا۔ اسی دوران میں ایک تدبیر بھی سوچھی تھی اور شائد اپنی ہیئت کذائی سے زیادہ اسی تدبیر کے عمل تصور پر ہنسی آئی تھی۔ آئینے ہی میں اس نے ایک بار پھر دروازہ کھلتے دیکھا۔ اس کی پشت دروازے کی طرف تھی۔ لیکن دروازہ کھولنے والی سرینا نہیں تھی۔ اس بار جیری دکھائی دیا تھا۔ نکولس تیزی سے اس کی طرف مڑا اور چپک کر بولا۔ ”کہو کیسا لگ رہا ہوں۔!“

جیری دروازے کے قریب کھڑا متحیرانہ انداز میں اُسے دیکھے جا رہا تھا۔

”یہ.... یہ.... کک.... کیسے ہوا....؟“ وہ ہکلا یا۔

”بس اب چہرے اور سر ہی پر بال رہ گئے ہیں۔!“ نکولس بولا۔

”لیکن مم.... میری نوٹ بک....؟“

”جہنم رسید ہوئی.... تم نے بتایا نہیں کہ اب کیسا لگ رہا ہوں.... اگر باہر نکل جاؤں تو لوگ زیادہ سے زیادہ چہی سمجھیں گے۔ یعنی نصف جانور....!“

”مم.... میری نوٹ بک....!“

”شٹ اپ....! کہہ چکا ایک بار کہ جہنم رسید ہوئی۔ میں اتنا حتمی نہیں ہوں کہ بد معاشوں کی بھڑ میں اُسے ساتھ لئے پھرتا۔ میں نے اُسے ضائع کر دیا۔ لیکن سب کچھ میرے ذہن میں محفوظ ہے۔ راستہ وادی زلمیر ہی سے جاتا ہے۔ کیا تم یہ سمجھتے ہو کہ میں نے جانور بن جانے کے بعد جنگل میں اپنا وقت ضائع کیا ہو گا۔ میں نے وہ نشان تلاش کر لیا ہے۔!“

”اوہ.... خدا یا۔!“

”بس اب کسی طرح یہاں سے نکل چلنے کی تدبیر کر دو۔!“ نکولس آہستہ سے بولا۔ ”میں اپنے قول سے پھرا نہیں ہوں۔!“

”نن.... نا ممکن.... یہاں سے نکل جانا کسی طرح بھی ممکن نہیں ہے۔!“

”سب کچھ ممکن ہے۔ راستہ تلاش کر دو.... لیزا گوردو کو تم آسانی سے دھوکا دے سکو گے۔!“

”وہم ہے تمہارا.... وہ بہت چالاک ہے۔!“
 ”بس تو پھر قصہ ختم سمجھو.... دنیا کی کوئی طاقت مجھ سے کچھ اگلا نہیں سکتی۔!“
 جیری کی آنکھوں میں پھر حیرت کے آثار دکھائی دیئے۔ لیکن وہ سختی سے ہونٹ پر ہونٹ
 جمائے کھڑا رہا۔

”اس طرح کھڑے میری شکل کیوں دیکھ رہے ہو....!“ نکولس دہاڑا۔
 ”مم.... میں یہ کہہ رہا تھا کہ لیزا کو بھی کیوں نہ شریک کر لیا جائے۔!“
 ”اس کتیا کی بچی کا نام نہ لو.... سوال ہی نہیں پیدا ہوتا۔!“
 ”ٹھنڈے دل سے غور کرو.... ورنہ یہاں سے نکلنے کی کیا صورت ہوگی۔!“
 ”کچھ بھی ہو.... میں اسے ہوا بھی نہیں لگنے دوں گا۔!“
 ”تم جانو.... نوٹ بک تو ضائع ہی ہو چکی ہے۔!“
 ”جاؤ.... میرا دماغ نہ خراب کرو.... اگر راستہ تلاش کر سکتے ہو تو کرو ورنہ سب کچھ جائے
 جہنم میں۔ مجھے قطعاً پرواہ نہ ہوگی۔!“

”وہ نوٹ بک میرے دادا کی یادگار تھی۔ ہیرے ملتے یا نہ ملتے!“ جیری بھرائی ہوئی آواز میں بولا۔
 ”میں اب کچھ بھی نہیں بولوں گا۔ تم بکو اس جاری رکھو....!“
 ”میں تصور بھی نہیں کر سکتا تھا کہ تم اسے ضائع کر دو گے۔!“
 ”اب تو کر چکا۔!“

”اچھی بات ہے.... مرنے کے لئے تیار ہو جاؤ۔ لیزا تمہیں زندہ نہیں چھوڑے گی۔!“
 ”میں بھی اس سے رحم کی بھیک نہیں مانگوں گا۔ چلے جاؤ یہاں سے۔!“
 ”میں ہی کیوں نہ مار ڈالوں تمہیں۔ ٹھہرو بتاتا ہوں۔!“ جیری دہاڑا تھا اور ٹھیک اسی وقت
 دروازہ پھر کھلا اور سرینا اندر داخل ہوئی تھی۔

سچ جی جیری کے تیور نکولس کو اچھے نہیں لگے تھے۔ سرینا کی آمد نے اس کے قدم ردک
 لئے۔ ویسے اب بھی نکولس کو قہر آلود نظروں سے دیکھے جا رہا تھا۔
 ”تم یہاں کیسے آئے....؟“ سرینا نے جیری سے تحکمانہ لہجے میں پوچھا۔
 ”کیوں نہ آتا.... یہ چور....!“

”خاموش رہو.... اور یہاں سے چلے جاؤ۔“

”تم مجھ سے کس لہجے میں گفتگو کر رہی ہو۔ ہوش میں ہو یا نہیں۔!“

”سہیا تم نہیں جانتے کہ مادام گوردو کی عدم موجودگی میں چارج میرے پاس ہوتا ہے۔!“

”میں نہیں جانتا....!“

”تو اب ذہن نشین کر لو.... اور یہاں سے چلے جاؤ۔!“

”نہیں سرینا ڈارلنگ یہ شاید مجھ سے کشتی لڑے گا۔ اپنے ڈیل ڈول پر اترا یا ہی کرتا ہے۔!“

نکولس بولا۔

”تم بھی خاموش رہو۔!“ سرینا نے نکولس کو لٹکارا۔

جبری جیسے ہی دروازے کے قریب پہنچا تھا دروازہ خود بخود کھل گیا تھا اور اس کے جاتے ہی

پھر بند ہو گیا تھا۔

”تم یہ نہ سمجھنا کہ دخل اندازی کر کے تم نے میری جان بچائی ہے۔!“ نکولس نے کہا۔

”جبری جیسے دو گدھوں سے بیک وقت نیٹ سکتا ہوں اور میرا غصہ بہت خراب ہے۔ غصے

ی میں اپنے دولت مند مالک کو قتل کر کے اس حال کو پہنچا ہوں۔!“

”یہ کیونکر ہوا تھا پیارے نکولس....!“ سرینا اٹھلائی۔

”اس نے ایک مصیبت زدہ لڑکی کی مجبور پول سے فائدہ اٹھانے کی کوشش کی تھی۔!“

”اور تم اس مصیبت زدہ لڑکی کو چاہتے تھے۔!“

”ہرگز نہیں....! مجھے اس سے ہمدردی تھی۔!“

”لیکن مجھ سے ذرہ برابر بھی ہمدردی نہیں جب کہ میں بھی مصیبت زدہ ہی ہوں۔!“

”تم.... اور مصیبت زدہ....!“ نکولس بے ساختہ ہنس پڑا۔

”دیئے تم سے حماقت سرزد ہوئی ہے۔ اب تمہاری زندگی کی ضمانت نہیں دی جاسکتی۔!“

”کیا مطلب....؟“

”نوٹ بک ضائع کر دینے کا اعتراف کر کے تم نے اپنی موت کو دعوت دی ہے۔!“

”تم کیا جانو....؟“ نکولس نے حیرت سے کہا۔ ”تم تو گفتگو کے دوران میں یہاں موجود

نہیں تھیں۔!“

”لیکن کہیں اور سے سن رہی تھی۔ اگر ایسا نہ ہوتا تو بروقت کیسے پہنچتی اور وہ لحیم شحیم آدمی تمہاری ہڈیاں توڑ کر رکھ دیتا۔!“

”میں نے اسی لئے اعتراف کر لیا ہے کہ مار ڈالا جاؤں۔!“

”لیکن میں تو نہیں چاہتی کہ تم مار ڈالے جاؤ۔!“

”مجھے دلچسپی نہیں ان باتوں سے۔!“

”کیا سچ مچ تمہیں نوٹ بک کا مواد زبانی یاد ہے۔!“

”میں نے ایسی کوئی بات نہیں کہی۔!“

”تم نے کہی تھی۔!“

”غلط ہے میں نے کبھی یہ نہیں کہا۔!“

”میں نے سنا تھا تم مجھے نہیں جھٹلا سکتے۔!“

”ہو سکتا ہے رو میں کہہ گیا ہوں۔ ایسی کوئی بات نہیں۔!“

”اگر ایسا ہے تو تمہاری زندگی کی ضمانت دی جاسکتی ہے۔!“

”یقین کرو.... مجھے یاد نہیں پڑتا کہ میں نے ایسی کوئی بات کہی ہو۔!“

”لیکن یہ حقیقت ہے۔!“ سرینا اس کی آنکھوں میں دیکھتی ہوئی مسکرائی۔

”بکواس کئے جاؤ.... کیا فرق پڑتا ہے۔!“ نکولس نے لاپرواہی سے شانوں کو جنبش دی اور

دوسری طرف دیکھنے لگا۔

”میں کیا کر سکتی ہوں اگر تمہاری موت ہی آگئی ہے۔!“ سرینا ٹھنڈی سانس لے کر بولی۔

”مجھے تنہا چھوڑ دو....!“

”خدا تم پر رحم کرے۔!“

”جاؤ....!“ وہ حلق پھاڑ کر دہازا۔

”سرینا چند لمحوں خاموش کھڑی رہی تھی پھر اُسے گھورتی ہوئی دروازے کی طرف بڑھ گئی تھی۔



وہ دونوں اب تک طرہ دار اور شہباز سے روٹھی ہوئی تھیں اور عمران سے اس طرح چلیں

کرتی رہتی تھیں جیسے ان دونوں کو جلانے کی کوشش کر رہی ہوں۔

شہباز کو اس کی ذرا بھی پرواہ نہیں تھی۔ لیکن طربدار سچ مچ سلگ رہا تھا۔ ایک آدھ بار عمران
 سے الجھ بھی پڑا تھا اور شہباز نے اُسے سخت ست کہہ کر بات آگے نہیں بڑھنے دی تھی۔
 ”میں تمہاری طرح فولاد کا بنا ہوا نہیں ہوں۔!“ طربدار بالآخر بولا تھا۔
 ”وہ خود ہی تو اسے گھیر رہی ہیں۔!“ شہباز نے کہا۔ ”وہ کیا کرے۔!“
 ”اگر وہ دس عدد بھی آگئے تو پھر تم دیکھنا....!“ عمران نے طربدار کو مخاطب کیا۔
 ”ارے.... اس کے بارے میں تو سوچا ہی نہیں تھا۔!“ شہباز بولا اور اس طرح عمران کی
 طرف دیکھنے لگا جیسے اس نے کوئی بہت بُری خبر سنائی ہو۔
 ”وہ جو حجروں میں بند رہے ہیں.... ان کی خوشبو پر پاگل ہو جائیں گے۔!“ عمران بولا۔
 ”یہ مناسب نہیں ہو گا صف شکن....!“
 ”کیا اس صورت میں بھی کام نہیں چلے گا کہ تم اُن پر اپنی اصلیت ظاہر کر دو۔!“
 ”میں ان پر اپنی اصلیت ہر گز ظاہر نہیں کر سکتا۔!“
 ”کیا قباحت ہے۔!“
 ”ان کی نظروں میں بے وقعت نہیں ہونا چاہتا۔!“
 ”تو پھر ان دونوں کا کیا کریں....؟“
 ”ابھی تو مجھے اس پر شبہ ہے کہ شارق کامیاب ہو جائے گا۔!“ طربدار بولا۔ ”اور لوگ باہر
 نہیں نکلیں گے۔!“
 ”سوال تو یہ ہے کہ اگر آہی گئے تو کیا ہو گا....؟“
 ”ان کیتوں نے ہمیں دشواری میں ڈال دیا ہے۔!“
 ”ان کے ذریعے ہم بعض نتائج پر بھی پہنچے ہیں اور یہ ایسا مسئلہ نہیں ہے جس کے لئے ہم
 اتنی تشویش میں مبتلا ہو جائیں۔!“
 ”آخر ان کا کریں گے کیا....؟“
 ”دیکھا جائے گا۔!“
 ”طربدار آپے میں نہیں ہے۔!“
 ”اُسے بھی ٹھیک کر دوں گا.... تم فکر نہ کرو۔!“

”تم عجیب باتیں کر رہے ہو.... خود ہی الجھن پیدا کرتے ہو پھر کہتے ہو دیکھا جائے گا۔“
 ”ذرا میں ان دونوں سے بات کروں۔!“ عمران نے کہا اور دونوں ماداؤں کے قریب پہنچا جو
 ان سے خاصے فاصلے پر بیٹھی ہوئی تھیں۔

”عنقریب دس ایسے جانور اور بھی یہاں پہنچنے والے ہیں جو ہم میں سے ہیں۔!“ عمران نے
 انہیں اطلاع دی۔

”تو پھر ہم کیا کریں....؟“ سفید مادہ چٹخی۔

”مطلب یہ کہ وہ آدمی تو رہے نہیں.... مجھے ڈر ہے کہ کہیں تم دونوں کی وجہ سے کشت و
 خون کی نوبت نہ آجائے۔!“

”خاصی دلچسپی رہے گی۔!“ سنہری مادہ نے ہنس کر کہا۔

”مجھے بھی خوشی ہوگی اگر وہ ان دونوں کو مار ہی ڈالیں.... جو ہمیں درخت پر چڑھا کر خود
 غائب ہو گئے تھے۔!“ سفید مادہ نے کہا۔

”اس کے بعد تم دونوں بھی زندہ نہ بچو گی۔!“

”تب پھر ہمیں کیا کرنا چاہئے....؟“

”تم دونوں میرے ساتھ چلو....!“

”تم بہت ہی بور قسم کے جانور ہو۔!“ سنہری مادہ بولی۔

”اللہ کی قدرت ہے۔!“ عمران نے ٹھنڈی سانس لے کر کہا۔

”کیا مطلب....؟“

”کچھ نہیں....! ٹھہرو....! ابھی بتاتا ہوں۔!“ اس نے کہا اور پھر شہباز کی طرف پلٹ آیا۔

”وہ تو بہت خوش ہیں کہ دس اور آرہے ہیں۔!“ عمران نے طربدار کی طرف دیکھ کر کہا۔

”دیکھو صف شکن....! میں اسے پسند نہیں کرونگا کہ شکر الی آپس میں لڑیں۔!“ شہباز بولا۔

”تو پھر ایک ہی تدبیر ہے کہ میں انہیں کہیں اور لے جاؤں۔!“

”یہی بہتر ہوگا۔!“

”میں بھی ساتھ چلوں گا۔!“ طربدار بول پڑا۔

”بیٹھارہ....!“ شہباز غرایا۔

”نہیں ہم کہیں نہ جائیں گے۔!“ دفعۃً سفید مادہ چیخ کر بولی۔

”ہاں.... ہم سب ساتھ ہی رہیں گے....!“ سنہری مادہ بھی بولی۔

”میں اب شاید پاگل ہو جاؤں گا۔!“ عمران نے مایوسانہ لہجے میں کہا۔

”کیا کہہ رہی ہیں....؟“ شہباز نے اسے گھورتے ہوئے سوال کیا۔

”وہ کہیں بھی نہ جائیں گی۔!“

”تسلیم کرو کہ تم نے انہیں درخت سے اتار کر غلطی کی تھی۔!“

”اب تو ایک ہزار بار تسلیم کر لوں گا۔!“

”میں کہتا ہوں ابھی وہ لوگ پہنچے نہیں ہیں اور ہم نے خواہ مخواہ الجھنا شروع کر دیا ہے۔!“

طریدار بولا۔

”ان دونوں مادوں نے میری عقل خط کر دی ہے۔!“ عمران کراہا۔

”سنو! ان کے پاس گھوڑے تو ہیں نہیں کہ ہمارا تعاقب کریں گی۔!“ شہباز نے کہا۔

”میں ایک بار کہہ چکا ہوں کہ انہیں ان لوگوں کے ہاتھ نہیں لگنے دینا چاہتا۔ اس کی وجہ

یہ بتا چکا ہوں لہذا اس کا سوال ہی نہیں پیدا ہوتا کہ انہیں تنہا چھوڑا جائے۔!“

”اگر یہ بات ہے تو حالت جنگ میں سب کچھ جائز ہے۔!“ شہباز نے کہا۔

”میں نہیں سمجھا۔!“

”انہیں ختم کئے دیتے ہیں۔!“ شہباز کا لہجہ بے حد سرد تھا۔

”میری کھال نکلی ہے تم اچھی طرح جانتے ہو۔!“ عمران نے اتنی آہستگی سے کہا کہ اس کی

آواز طریدار تک نہ پہنچ سکے۔

”جہنم میں جائیں۔!“ شہباز اکتا کر بولا۔ ”یہ مسئلہ تمہارا ہی پیدا کیا ہوا ہے۔ لہذا تم ہی نپو ہم

دونوں تو چل دیئے۔!“

”کہاں چلے....؟“

”اسی راستے پر جہاں رحبان والوں سے ملاقات ہوگی۔!“ شہباز اٹھتا ہوا بولا۔ طریدار بھی

طوفا کر ہاٹھا تھا۔

”یہ کہاں جا رہے ہیں....؟“

”خرگوش پکڑنے.... کچے کچے پھل اب نہیں کھائے جاتے۔!“ عمران بولا۔

”ان سے کہہ دو کہ ہم نے انہیں معاف کر دیا ہے۔ ہو سکتا ہے اس بار خرگوش انہیں اٹھا لے جائیں۔!“ سنہری مادہ نے ہانک لگائی تھی۔

عمران کچھ نہ بولا۔ وہ دونوں نظروں سے اوچھل ہو چکے تھے۔

سنہری مادہ عمران کے قریب آکھڑی ہوئی اور بولی۔ ”میرا خیال ہے کہ شہباز طربدار کو بہکا رہتا ہے۔!“

”میں نہیں جانتا....!“

”ہم دونوں مسلسل سوچتے رہتے ہیں کہ آخر وہ خوشبو تمہارے پاس سے کیوں نہیں آتی۔!“

”پہلے بھی کہہ چکا ہوں کہ میری زندگی زیادہ تر بکریوں میں گزاری ہے۔!“

”اس سے کیا ہوتا ہے....!“

”کچھ دن بکری کا دودھ پی کر دیکھو.... میری ہی جیسی ہو جاؤ گی۔!“

”جانور بننے سے پہلے بکریوں کی فارمنگ کرتے تھے....؟“

”نہیں.... بکریاں میری فارمنگ کرتی تھیں۔!“

”کیوں خواہ مخواہ اپنا دماغ خراب کر رہی ہو۔!“ سفید مادہ نے اسے للکارا۔

”یہ بکریوں کی فارمنگ کرتا ہے۔!“

”تو اس میں جذباتی ہو جانے کی کیا ضرورت ہے۔!“

”اس سے کہو کہ بکریوں کا جذبہ صادق ہوتا ہے۔!“ عمران نے سنہری مادہ سے کہا۔

پھر اس نے گھوڑوں کی ٹاپوں کی آوازیں سنی تھیں جو بتدریج دور ہوتی جا رہی تھیں۔ شہباز

اور طربدار غالباً گلترنگ کے درے کے طرف روانہ ہو گئے تھے۔

”میں نے محسوس کیا ہے کہ وہ دونوں تم سے ڈرتے ہیں۔!“ سنہری مادہ بولی۔

”ہم سب ایک دوسرے سے ڈرتے ہیں لیکن اس کا اظہار نہیں ہونے دیتے۔ کبھی اس خوف

کو محبت کا نام دیتے ہیں کبھی خلوص کا اور کبھی احترام کا۔!“

”اوہ.... تم تو آدمیوں کی سی باتیں کرنے لگے ہو۔!“

”آدمی ہی سے جانور بنے ہیں اس لئے کبھی کبھی آدمیت کی بھی جھلکیاں نظر آنے لگتی ہوں

دیے۔ یہ ایسی کوئی تشویش کی بات نہیں ہے۔!“

”آخر ہمارا حشر کیا ہوگا.... یہ سب کیا ہو رہا ہے۔!“

اچانک انہوں نے سفید مادہ کی چیخ سنی اور اچھل پڑے.... جہاں وہ بیٹھی تھی وہاں دھند سی چھائی نظر آئی تھی۔

”بھاگو....!“ عمران سنہری مادہ کا ہاتھ تھام کر بائیں جانب دوڑتا ہوا بولا۔

وہ گرتے گرتے بچی تھی۔ پھر عمران نے پھرتی سے جھک کر اُسے کاندھے پر اٹھایا تھا اور دوڑتا

ی رہا تھا۔

”کیا بات ہے.... کیا ہے....؟“ وہ خوف زدہ آواز میں برابر پوچھتے جا رہی تھی۔

”خاموش.... چپ چاپ پڑی رہو....!“

”خاصی دور نکل آنے کے بعد عمران رکا تھا.... اور اُسے کاندھے سے اتار دیا تھا۔ کیا تم پاگل ہو گئے ہو۔!“ وہ ہانپتی ہوئی بولی۔

”ہمارا بھی وہی حشر ہوتا جو اس کا ہوا....!“

”میں نہیں سمجھی تم کیا کہہ رہے ہو۔!“

”کیا تم نے نہیں دیکھا.... اس پر ریشوں نے یلغار کی تھی۔!“

”میں نے صرف چیخ سنی تھی۔ کچھ دیکھا نہیں تھا۔!“

”وہ ریشوں میں گھری ہوئی تھی۔!“

”لیکن تم نے تو بتایا تھا کہ وہ ریشے صرف آدمیوں پر حملہ آور ہوتے ہیں جانوروں پر نہیں۔!“

”میرا خیال ہے کہ اب وہ لوگ تم دونوں کو جنگل سے کہیں اور منتقل کرنا چاہتے ہیں۔!“

”مگر وہ ہیں کون....؟“

”کاش میں جانتا ہوتا۔!“

”اب کیا ہوگا....؟“

”وہ تو گئی ہاتھ سے.... اب تم اپنی فکر کرو....!“

”کیا ہمیں دوبارہ ہماری اصلی حالت پر لایا جائے گا۔!“

”مجھے توقع نہیں.... تمہارے سائنس دان اس دنیا کو ہزاروں سال پیچھے لے جانے کی

کوشش کر رہے ہیں۔“

”میری تو کچھ سمجھ میں نہیں آتا۔“

”ذرا دیر کو چپ ہو جاؤ۔“

وہ بہت زیادہ خوف زدہ نظر آنے لگی تھی۔ عمران اسے وہیں جھاڑیوں میں چھوڑ کر خود ایک درخت پر چڑھتا چلا گیا۔ سمت کا اندازہ تو تھا ہی کہ کدھر سے بھاگ کر آیا تھا۔

اوپر پہنچ کر اس نے اس سمت دیکھنے کی کوشش کی لیکن دوسرے اونچے درخت اس طرف درمیان میں حائل تھے کہ یہ مشقت بھی ضائع ہی ہو گئی۔ لیکن فوری طور پر واپسی کی بجائے وہ درخت ہی پر بیٹھا رہا۔

سنہری مادہ جھاڑیوں میں دبی ہوئی تھی.... کبھی کبھی سر اٹھا کر درخت کی گھنی شاخوں میں عمران کو تلاش کرنے لگتی تھی۔

عمران اسی سمت نظر جمائے درخت پر بیٹھا رہا۔ جدھر سفید مادہ پر ریشوں کی یلغار ہوئی تھی۔ کب تک ہاتھ پر ہاتھ رکھے بیٹھا رہتا۔ پھر درخت سے اتر اور سنہری مادہ کو وہیں ٹھہرے رہنے کو کہتا ہوا آگے بڑھ گیا۔ نکولس نے اُسے بتایا تھا کہ جنگل میں کئی مقامات پر ٹیلی ویژن کیمرے لگے ہوئے ہیں۔ لیکن اُن کی نشان دہی کرنے سے قبل ہی وہ دوبارہ پھر لیزا گوردو کے ہتھ چڑھ گیا تھا۔ ورنہ شاید عمران اب تک ان کیمروں کو تو ٹھکانے لگا ہی چکا ہوتا۔

وہ جھاڑیوں میں دبکتا ہوا اُسی جانب بڑھتا رہا جدھر سے بھاگ کر آیا تھا اور پھر وہ اس مقام تک جا پہنچا جہاں سفید مادہ بیہوش پڑی تھی لیکن اس پر یلغار کرنے والے ریشوں کا کہیں پتانہ تھا۔ اس نے ایک بار پھر اُسی جانب دوڑ لگائی جہاں سنہری مادہ کو چھوڑ آیا تھا۔ اس کے انداز کے مطابق وہ دونوں اس وقت کیمرے کے فوکس میں نہیں تھے۔ جب سفید مادہ پر ریشوں کی یلغار ہوئی تھی۔ ورنہ شاید وہ بھی اس کی زد میں آجاتے اب وہ دیکھنا چاہتا تھا کہ کیمرہ کہاں پوشیدہ ہے اور دوبارہ بھی ریشے حرکت میں آسکتے ہیں یا نہیں۔

سنہری مادہ اب بھی وہیں سہمی بیٹھی تھی جہاں وہ اسے چھوڑ گیا تھا۔

”کک.... کیا ہوا....؟“ اس نے خوف زدہ سی آواز میں پوچھا۔

”چلو.... اُسے اٹھاؤ.... وہ بے ہوش ہو گئی ہے۔!“

”اور..... وہ..... رر..... ریشے.....!“

”ریشے غائب ہو گئے..... چلو..... اٹھو.....!“

”وہ وہیں پڑی ہے۔!“

”ہاں..... جلدی کرو..... اُسے ہوش میں لا کر کسی محفوظ مقام پر نکل چلیں گے۔!“

وہ انہی تھی لیکن اس سے چلا نہیں جا رہا تھا۔

”اس طرح تو کل تک پہنچ سکیں گے!“ عمران نے کہا اور اُسے پھر کاندھے پر لاد کر دوڑ لگا دی۔

سفید مادہ اسی حالت میں ملی جس میں وہ اُسے چھوڑ گیا تھا۔

”وہ صرف بے ہوش ہے..... ڈرو نہیں۔!“ عمران اُسے کاندھے سے اتارتا ہوا بولا۔ ”تم

اے ہوش میں لانے کی کوشش کرو..... میں پانی تلاش کرتا ہوں۔!“

”لل..... لیکن ریشے.....!“

”ریشے اب کہاں ہیں..... تم دیکھ ہی رہی ہو۔!“

”مجھے ڈر لگ رہا ہے..... تم بھی چلو.....!“

”سینٹ جھاپکتر زولا کے سلسلے کا فرد ہوں۔ بیہوش مادہ کے قریب بھی نہیں جاسکتا۔ شیطان

برکی روح میں حلول کر جائے گا۔!“

”سینٹ جھاپک زولا.....! کون تھے۔!“

”تم خواہ مخواہ وقت ضائع کر رہی ہو..... جاؤ جلدی کرو۔!“

وہ ڈرتے ڈرتے بیہوش مادہ کی طرف بڑھی تھی اور جیسے ہی اس کے قریب پہنچی تھی عمران کو

ابادہ بھاگ کھڑے ہونا پڑا تھا کیونکہ ریشوں نے سنہری مادہ کو بھی گھیر لیا تھا اور وہ مسلسل چپچپاتی تھی۔

عمران نے پیچھے ہٹنے میں بڑی پھرتی دکھائی تھی..... لیکن زیادہ دور نہیں گیا تھا۔ قریب ہی

سے ایک درخت پر چڑھتا چلا گیا جہاں سے وہ جگہ صاف نظر آرہی تھی۔ سنہری مادہ ریشوں میں

فری ہوئی رہائی کے لئے ہاتھ پیر مار رہی تھی۔

ذرا سی دیر میں سناٹا چھا گیا..... وہ ریشوں کے ڈھیر میں غائب ہو چکی تھی عمران نے تھیلے

سے دو برتن نکالی اور ریشوں کے ڈھیر پر فوکس کرنے لگا۔ ریشے قطعی غیر متحرک ہو چکے تھے.....

ان میں ہلکی سی جنبش بھی نہیں پائی جاتی تھی۔

اس کے بعد اُس نے آس پاس کے درختوں کی شاخوں میں لاسکی کیمرے کی تلاش شروع کر دی تھی پھر اچانک اس نے دیکھا کہ ریشوں میں حرکت پیدا ہوئی ہے وہ اڑاڑ کر ادھر ادھر مڑے ہوئے ہیں۔ دیکھتے ہی دیکھتے سنہری مادہ پوری طرح ان کی گرفت سے آزاد ہو گئی۔ اب وہ بچی سفید مادہ کے قریب لمبی لمبی ہوئی تھی اور ریشوں کا کہیں پتا نہیں تھا۔

”کمال ہے....!“ عمران آہستہ سے بڑبڑایا۔ لیکن وہ فی الحال درخت سے اترنے کا ارادہ نہیں رکھتا تھا۔



کولس نے کروٹ لی اور نیم غنودگی کے سے عالم میں اس احساس کی ہلکی سی رداس کے ذہن کو چھوتی ہوئی گذر گئی کہ وہ لینا کیوں ہوا ہے۔ پھر اس کی آنکھیں اس طرح کھل گئی تھیں جیسے کسی مشین عمل کے تحت ایسا ہوا ہو۔ وہ اٹھ بیٹھا اور بوکھلا کر چاروں طرف دیکھنے لگا۔

پھر وہی جنگل.... لیکن وہ تو پہاڑ والی عمارت میں لیزا گوردو کو تلاش کرتا پھر رہا تھا۔ اُسے قطعی یاد نہ آسکا کہ وہ کب اور کہاں اس طرح غافل ہوا تھا کہ دوبارہ جنگل تک پہنچے؟ وقفہ اس کے ذہن ہی سے محو ہو گیا۔

جو سوٹ اس نے اس وقت پہن رکھا تھا وہی اب اس کے جسم پر تھا۔ چہرے پر ہاتھ پھیرا۔ حلیہ بھی وہی تھا۔ یعنی سر اور چہرے پر بن مانسوں ہی جیسے بال موجود تھے۔

اب کیا ہو گا....؟ شکر الی جانور اب شاید اُسے زندہ ہی نہ چھوڑیں۔ وہ انہیں کیا بتائے گا؟ جسم کے بقیہ حصوں کے بال کہاں گئے۔ شاید وہ جو انگلیش بول سکتا ہے کسی طرح سمجھ سکے۔ لیکن وہ تینوں؟ کہیں وہ اسے دیکھتے ہی حملہ نہ کر دیں آخر اب کیا چاہتی ہے وہ کتیا۔!

کولس اٹھ کھڑا ہوا اور جیسے ہی بائیں جانب مڑا.... اُسے بے ساختہ ہنسی آگئی۔ تھوڑے سی فاصلے پر جیری چپٹ پڑا نظر آیا تھا۔

تو یہ بات ہے.... اُس نے سوچا.... اس کی تدبیر کارگر ہوئی تھی۔ اس کی اور جیری کی شہینہ لیزا تک پہنچ گئی تھی۔ وہ گفتگو جس کے مطابق اس نے جیری کو باور کرانے کی کوشش کی تھی کہ نوٹ بک کا سارا مواد اس کے ذہن میں محفوظ ہے اور جنگل میں اس نے دریائے نیلمی کی طرف

جانے کا راستہ بھی تلاش کر لیا ہے۔

بہر حال اب وہ دونوں اسی لئے جنگل میں پھکوا دیئے گئے ہیں کہ وہ دریائے نمیلی کی طرف جانے کی کوشش کریں اور لیزا ان پر نظر رکھے۔ اس نے جیری کو آواز دی تھی اور پھر جھنجھوڑ جھنجھوڑ کر جگانے کی کوشش کرنے لگا تھا لیکن کامیابی نہ ہوئی۔ بیہوشی گہری تھی۔

وہ تھک ہار کر اس کے قریب ہی بیٹھ گیا۔ دن کا تیسرا پہر تھا۔ ہوا میں خشکی بڑھ گئی تھی۔ توڑی دیر بعد بڑی شدت سے بھوک محسوس ہوئی اور وہ آس پاس کے درختوں پر نظر دوڑانے لگا۔ اس نے جنگل میں کئی طرح کے پھل دیکھے تھے۔ لیکن آس پاس کوئی پھل دار درخت نہ دکھائی دیا۔ اتنے میں جیری کی کراہ سنائی دی تھی۔ وہ اس کی طرف متوجہ ہو گیا۔

جیری دونوں ہاتھوں سے اپنی آنکھیں مل رہا تھا۔ پھر اس نے آنکھیں کھولی تھیں۔ چاروں طرف دیکھا تھا اور اس طرح اٹھ بیٹھا تھا جیسے پشت میں اچانک کوئی کانٹا چبھ گیا ہو۔

”کولس....!“ اس پر نظر پڑتے ہی وہ چیخا تھا۔

”درو نہیں.... خدا کا شکر ادا کرو کہ تم آدمی ہی کے روپ میں پھکوائے گئے ہو۔!“

”لیکن کیسے.... ہم کہاں ہیں۔!“

”میں تمہیں اٹھا کر نہیں لایا ہوں۔ تمہاری ہی طرح کچھ دیر پہلے میں بھی بیہوش پڑا ہوا تھا۔“

”میں تو اپنے کمرے میں سو رہا تھا۔!“

”یہ سب کچھ مت سوچو....!“ کولس بولا۔

”آخر مجھ سے یہ برتاؤ کیوں کیا گیا ہے۔!“

”تاکہ ہم وہ راستہ تلاش کریں جو ہمیں ہیروں کی واوی تک لے جائے گا۔!“

”راستہ....!“

”ہاں.... کیا تمہیں یاد نہیں میں نے کہا تھا کہ نوٹ بک کی پوری تحریر میرے ذہن میں

منموٹ ہے اور شاید میں نے جنگل میں راستہ بھی تلاش کر لیا ہے۔!“

”تم نے کہا تو تھا....!“

”نوٹ بک کی طرف سے مایوس ہو جانے کے بعد ہی لیزا نے یہ حرکت کی ہے۔!“

”اب تو بتادو کہ نوٹ بک کہاں ہے۔!“

”میرا خیال ہے کہ وہ لیزا ہی کے ہاتھوں ضائع ہو گئی۔!“

”کیا مطلب....؟“

”وہ اس جیکٹ کے استر میں سلی ہوئی تھی.... جو میں نے معتبہ ہونے سے قبل پہن رکھی تھی۔ میرے جسم پر بڑے بال نکل آنے کے بعد لیزا نے وہ کپڑے ضائع کر دیئے ہوں گے... جو میں نے اس وقت پہن رکھے تھے۔“

”اور اُسے علم نہ ہو سکا۔!“

”ضرور علم ہو جاتا اگر تم اُن کپڑوں کے ضائع ہو جانے سے قبل اس کے پاس پہنچ گئے ہوتے۔ مجھے یقین ہے کہ اس نے وہ کپڑے آتش دان میں ڈال دیئے ہوں گے۔ کیونکہ ساتھیوں میں اس نے یہ مشہور کر دیا تھا کہ مجھے ہیڈ کوارٹر میں طلب کر لیا گیا ہے۔ تمہیں بھی تو اُس نے کسی غبن کہ کہانی سنائی تھی۔!“

جیری خاموشی سے سر ہلاتا رہا۔ اس کی آنکھوں میں سراپیمگی کے آثار پائے جاتے تھے۔

”سوال تو یہ ہے کہ اس جنگل میں ہمارا کیا حشر ہو گا۔!“ وہ کچھ دیر بعد بولا۔

”دیکھو.... کیا ہوتا ہے.... صرف ایک جانور ایسا ہے یہاں جو ہماری زبان سمجھ سکتا ہے اگر اس کی بجائے کسی اور سے ملاقات ہوئی تو میں نہیں کہہ سکتا کہ کیا ہو گا۔ شکرال میں تیرہ آدمیوں کو جانور بنادیا گیا ہے اور وہ اسے کسی سازش ہی کا نتیجہ سمجھتے ہیں اور اُن کے نزدیک یہ سازشی سفید فام غیر ملکی ہی ہو سکتے ہیں۔!“

”تمہیں یہ کیسے معلوم ہوا۔!“

”اُسی نے بتایا ہے جو انگلش بول سکتا ہے.... لیزا کا یہ اندازہ بھی غلط ہی نکلا ہے کہ شکرال

کسی غیر قوم کی زبان سیکھنا پسند نہیں کرتے۔!“

”مگر ایسا ہے تو پھر شامت ہی آگئی ہے۔ ہمارے پاس اسلحہ بھی نہیں ہے۔!“ نکولس کچھ نہ بولا۔

تھوڑی دیر بعد اُس نے کہا تھا۔ ”بہتر یہی ہو گا کہ یہاں سے اٹھ چلیں۔!“

”لیکن جائیں کہاں....؟“

”چلو....! مجھے کئی ایسے ٹھکانے معلوم ہیں جہاں ہفتوں پڑے رہ کر کم از کم پیٹ تو بھری

سکیں گے۔!“

وہ تھوڑی ہی دور چلے ہوں گے کہ انہوں نے متعدد گھوڑوں کی ٹاپوں کی آواز سنی۔
 ”ادھر آ جاؤ.... ادھر جھاڑیوں میں۔!“ نکولس جیری کا ہاتھ پکڑ کر کھینچتا ہوا بولا۔
 اور پھر انہیں وہ سیاہ قام جانور نظر آئے تھے۔ گھوڑوں پر سوار عجیب سے لگ رہے تھے۔
 نکولس نے اُن کا شمار کیا تھا پورے بارہ عدد تھے۔

”مم.... مجھے خوف معلوم ہو رہا ہے نکولس....!“ جیری ہکھلایا۔
 وہ جھاڑیوں میں چھپے ہوئے پگڈنڈی کی طرف دیکھ رہے تھے۔ گھوڑوں کی رفتار تیز نہیں
 تھی۔ راستہ کشادہ نہ ہونے کی بناء پر وہ ایک ہی لمبی سی لائن میں چل رہے تھے۔ نکولس نے جیری
 کے شانے پر تھپکی دی اور آہستہ سے بولا۔
 ”ڈرو نہیں....! اگر ہم انہیں اپنے مافی الضمیر سے آگاہ کرنے میں کامیاب ہو گئے تو وہ اتنے
 بُرے بھی ثابت نہ ہوں گے اور ان کا سردار تو پہلے بھی میرے ساتھ مہربانی کا برتاؤ کر چکا ہے۔
 وہ جو بہت روانی سے انگلش بول سکتا ہے اور کہتا ہے کہ فرنج، جرمن اور اطالوی زبانیں بھی اس
 کے لئے اجنبی نہیں ہیں۔!“

”مجھے حیرت ہے.... تصور بھی نہیں کر سکتا۔!“ جیری نے کہا۔
 گھوڑ سوار جانور نظروں سے اوجھل ہو چکے تھے۔ نکولس بھی جیری کا ہاتھ پکڑے ہوئے اُسی
 سمت چل پڑا.... جدھر وہ گئے تھے۔

”تت.... تو ادھر ہی....؟“ جیری خشک ہونٹوں پر زبان پھیر کر بولا۔
 ”ہاں.... ان سے دور رہ کر اندازہ لگانے کی کوشش کروں گا کہ ان میں وہ بھی موجود ہے یا
 نہیں جو صف شکن کہلاتا ہے۔!“
 ”مطلب کہ وہی جو انگلش بول سکتا ہے۔!“

”ہاں... وہی... اگر وہ ان میں موجود ہو تو ہمارے لئے کسی قسم کا بھی خطرہ باقی نہیں رہے گا۔!“
 ”تمہاری مرضی۔!“

”کاش تم نے لیزا کو اپنی روداد نہ سنائی ہوتی۔!“ نکولس تھوڑی دیر بعد بولا۔
 ”اگر مجھے صحیح حالات کا علم ہوتا تو کبھی ایسی حماقت سرزد نہ ہوتی۔!“
 ”اب دیکھو کیا ہوتا ہے۔!“

”کیا تم نے سچ سچ راستہ تلاش کر لیا ہے۔!“

”ہرگز نہیں.... سوال ہی نہیں پیدا ہوتا۔ بھلا ایک جانور کو ہیروں کی کیا پرواہ ہو سکتی ہے۔ آخر اسے کس سوسائٹی میں بھرم بنائے رکھنے کی فکر ہوگی ہیرے کھائے نہیں جاتے اظہار برتری کا ذریعہ بنتے ہیں۔!“

”ٹھیک کہتے ہو.... لیکن پھر تم نے جھوٹ کیوں بولا۔!“

”لیز اکو سنانے کے لئے.... تاکہ مجھے دوبارہ جنگل میں پھکودے یہ دیکھنے کے لئے کہ میں کس طرف جاتا ہوں.... مجھے یقین تھا کہ ایسی صورت میں تم بھی میرے ساتھ ہو گے۔!“

”لیکن مجھے تو جانور نہیں بنایا گیا....!“

”اس لئے تم مجھے ہیروں کی تلاش پر مجبور کر دو گے.... اگر جانور بنا دیئے جاتے تو تمہیں بھی میری طرح ہیروں کی پرواہ نہ رہ جاتی۔!“

”بات کچھ کچھ سمجھ میں آرہی ہے۔!“

”ہماری نگرانی ضرور کی جائے گی۔ لہذا میں اسی لئے ان جانوروں میں مل جانا چاہتا ہوں۔ اگر ہم تمہارے تو لیز اسے جان نہیں چھوٹے گی۔!“

”تم ٹھیک کہتے ہو۔!“

وہ چلتے رہے لیکن ان بارہ جانوروں کا سراغ نہ مل سکا۔



عمران کو درخت پر بیٹھے ہوئے آدھا گھنٹہ گزر چکا تھا۔ دور بین اس کے ہاتھوں میں تھی۔ کبھی اپنے اطراف و جوانب کا جائزہ لینے لگتا تھا اور کبھی اُن دونوں بیہوش ماداؤں کا۔ وہ پہلے ہی کی طرح بے حس و حرکت پڑی ہوئی تھیں۔ پھر وہ نیچے اترنے کا ارادہ کر ہی رہا تھا کہ عقب کی جھاڑیوں میں سرسراہٹ ہوئی اور دو آدمی برآمد ہوئے۔ وہ ٹھیک اسی درخت کے نیچے آ کر کے تھے جس پر عمران بیٹھا ہوا تھا۔ اُن میں سے ایک تو اچھا بھلا تھا اور دوسرا جانور ہی لگ رہا تھا حالانکہ اس کے جسم پر نہایت نفیس قسم کا سوٹ تھا۔ دونوں سفید فام تھے۔ شاید وہ ان دونوں بیہوش ماداؤں کو دیکھ کر ٹھٹھک گئے تھے۔

”ارے....!“ حیوان نما آدمی بولا۔ ”یہ تو وہی دونوں سفید فام لڑکیاں معلوم ہوتی ہیں۔!“

اس کی آواز سن کر عمران چونکا تھا۔ جانی پہچانی سی آواز لگی تھی۔
”ضروری تو نہیں....!“ دوسرا بولا۔

”جنگل میں ان دونوں کے علاوہ اور کوئی سفید فام نہیں ہے۔!“
اس بار عمران نے آواز پہچان لی۔ یہ نکولس کے علاوہ اور کوئی نہیں ہو سکتا تھا دونوں آگے
بڑھے اور بیہوش ماداؤں کے قریب جا پہنچے۔
انہوں نے زور زور سے گفتگو کر کے انہیں جگانا چاہا تھا لیکن وہ بدستور غافل پڑی رہیں۔ پھر
انہیں جھنجھوڑنے لگے تھے۔ مگر یہ تدبیر بھی کارگر نہ ہوئی۔

”یہ تو بیہوش معلوم ہوتی ہیں۔!“ نکولس بولا۔

اور عمران کو اس پر حیرت تھی کہ اُن دونوں پر ریشوں کی یلغار نہیں ہوئی تھی۔ اگر وہ اُنہی
دونوں کے لئے آئے تھے تو انہیں ان کی حالت سے آگاہ ہونا چاہئے تھا۔ لیکن ان کے رویے سے
یہ نہیں ظاہر ہوا تھا۔ پہلے وہ انہیں سوتا سمجھ کر زور زور سے بولتے رہے تھے۔ پھر جھنجھوڑا تھا۔
ان کا یہی مطلب تھا وہ ان کی بیہوشی سے لاعلم تھے۔

وہ دونوں چاروں طرف نظریں دوڑانے لگے تھے۔ پھر نکولس بولا۔

”ہا نہیں انہیں کیا ہوا ہے....؟“

عمران ان کی گفتگو صاف سن رہا تھا.... دوسرے آدمی نے کہا۔ ”آخر ہم کسی مصیبت میں
گنار ہو گئے ہیں۔ کاش یہاں آنے سے قبل مجھے معلوم ہو سکتا کہ جڑی بوٹیوں کی تلاش کی آڑ
میں یہاں کچھ اور ہو رہا ہے۔!“

”زبان بند رکھو....!“ نکولس بولا۔

”میرا دم گھٹ جائے گا۔!“

”ٹھیک اسی وقت ان کی بائیں جانب والی جھاڑیوں سے چار آدمی برآمد ہوئے جن کے
جڑے گیس ماسکس میں چھپے ہوئے تھے۔ ایک کے ہاتھ میں ریوالور تھا۔

”بھاگ جاؤ....!“ ریوالور والے نے اُن دونوں سے کہا۔

”کیا تم لوگ جیری اسٹائن کو نہیں پہچانتے۔!“ نکولس نے اس سے سوال کیا۔

”میں کہتا ہوں بھاگ جاؤ یہاں سے۔!“

”میں نکولس ہوں.... کیا ٹونی نے تمہیں میری پتا نہیں سنائی!“

”ٹونی کو عنذاری کی سزا مل گئی!“ ریو الور والا ہنس کر بولا۔

”میں نہیں سمجھا!“

”وہ دوسروں کو مادام کے خلاف ورغلانے کی کوشش کر رہا تھا۔ اس لئے اُسے گولی مار دی گئی۔ تم دونوں خوش قسمت ہو کہ مادام نے تمہیں جلاوطن کر دیا ہے۔ اب خواہ تم جہنم میں کیوں نہ جاؤ!“

”یہ کبھی سفید فام لڑکیاں تھیں!“ نکولس نے بے ہوش مادام کی طرف اشارہ کر کے کہا۔

”ہم جانتے ہیں!“

”اور تم اتنے بے حس ہو گئے ہو کہ اس ظلم کے خلاف احتجاج بھی نہیں کر سکتے!“

”ہم بد معاش لوگ ہیں مسٹر نکولس قوم کے خادم نہیں ہیں۔ ہم تو یہ چاہتے ہیں کہ پورا

یورپ بالدار ہو جائے اور ہم بد معاش بندوقیں لئے ایک ایک کو کھدیرتے پھریں۔ جاؤ بھاگو یہاں

سے ورنہ کہیں مجھے غصہ نہ آجائے!“

نکولس کچھ کہنے ہی والا تھا کہ دو آدمی اور وہاں پہنچ گئے۔ انہوں نے دو عدد اسٹر پچر اٹھا رکھے تھے۔

”چلے جاؤ....!“ ریو الور والا ہاتھ ہلا کر دہاڑا اور یہ دونوں پیچھے ہٹ گئے ریو الور والے کے

تیور اچھے نہیں معلوم ہوتے تھے۔

دونوں بیہوش مادام کو اٹھا کر اسٹر پچر پر ڈال دیا گیا اور ریو الور والے نے پلٹ کر ان دونوں

سے کہا۔ ”اگر تم نے ہمارے پیچھے آنے کی کوشش کی تو میں تمہیں مادام کی اجازت کے بغیر ہی مار

ڈالوں گا!“

”تو کیا تمہیں ہدایت کی گئی ہے کہ ہمیں زندہ رہنے دو....؟“ نکولس نے پوچھا۔

”ہمیں ایسا کوئی حکم نہیں ملا.... اس لئے غصہ نہ دلاؤ.... اپنی راہ لو.... ورنہ یہ دھمکی نہیں

.. میں سچ مچ تمہیں مار ڈالوں گا!“

یہ دونوں جہاں کھڑے تھے وہیں کھڑے رہے۔

چار آدمیوں نے اسٹر پچر اٹھا لئے تھے۔ ایک مسلح آدمی ان کے آگے تھا اور دوسرا پیچھے۔

پھر وہ جدھر سے آئے تھے اُدھر ہی چلے گئے۔ عمران بڑی پھرتی سے نیچے اتر اور ان دونوں کو

اپنی طرف متوجہ کر کے خاموش رہنے کا اشارہ کیا۔

جیری کا چہرہ اتر گیا.... اب وہ پہلے سے زیادہ خائف نظر آنے لگا تھا۔ اس کے برخلاف نکولس کی آنکھوں میں مسرت آمیز چمک لہرائی تھی۔

عمران ان کے قریب پہنچ کر آہستہ سے بولا۔ ”میں صاف شکن ہوں.... اپنے ساتھی سے کہو خوف زدہ ہونے کی ضرورت نہیں۔!“

”وو.... واقعی.... تم ہماری ہی طرح انگلش بول سکتے ہو۔!“ جیری خوش ہو کر بولا۔

”اور تم میں سے جو بھی انسانیت کا احترام کرتا ہے اس کا ہمدرد بھی ہوں۔!“ عمران نے کہا۔
”آؤ میرے ساتھ میں انہیں آگے نہیں بڑھنے دوں گا۔ وہ ان لڑکیوں کو یہاں سے نہیں لے جائیں گے۔!“

”شائد.... وہ انہیں دوبارہ عورتیں بنادیں گے۔!“ جیری بولا۔

”اس وہم میں نہ پڑو.... آؤ میرے ساتھ....!“ عمران نے کہا اور اسی سمت چل پڑا جدھر وہ لوگ گئے تھے۔

”ٹھہرو....!“ نکولس چاروں طرف دیکھتا ہوا بولا۔ ”یہ تو میری جانی پہچانی سی جگہ معلوم ہوتی ہے.... اوہ یہاں بھی ریشے ہوں گے۔!“

عمران پلٹ آیا.... نکولس ایک درخت کی طرف ہاتھ اٹھائے کہہ رہا تھا۔ ”وہ دیکھو....! وہ رہا کمرہ۔!“

”ہاں ہے... تو....!“ عمران سر ہلا کر بولا۔ ”اُن دونوں پر ریشوں کی یلغار ہی ہوئی تھی۔!“
وہ پھر آگے بڑھ گیا.... جیری اور نکولس اس کے پیچھے تھے۔ تھوڑی دیر بعد انہیں وہ چھ آدمی نظر آگئے تھے۔

”خاموشی سے تعاقب جاری رکھو....!“ عمران آہستہ سے بولا۔

”وہ بارہ شکرالی کہاں ہیں....؟“ نکولس نے سوال کیا۔

”پتا نہیں.... اس وقت میں تنہا ہوں۔!“

”میں نے ابھی انہیں دیکھا تھا.... شمار بھی کیا تھا.... پورے بارہ تھے۔!“

”کدھر گئے ہیں....؟“

”کدھر ہی آئے تھے۔!“

”کسی اور طرف نکل گئے ہوں گے.... اچھا اب ادھر سے آؤ....!“ عمران ایک طرف اشارہ کر کے بولا۔ ”ہم راستہ کاٹ کر اُن سے آگے نکلیں گے۔ یہ تو تم نے بتایا ہی نہیں کہ کپڑے کیوں پہن لئے ہیں تم نے....؟“

”اطمینان سے بتاؤں گا.... طویل داستان ہے.... ویسے تم مطمئن رہو دوبارہ اتار دیتے پڑیں گے۔!“

عمران کچھ نہ بولا۔ وہ تیزی سے راستہ طے کرتے رہے۔ جن کا تعاقب کر رہے تھے۔ اُن سے اونچائی پر تھے اور گھنی جھاڑیوں میں چل رہے تھے۔ نیچے سے دیکھ لئے جانے کا خدشہ نہیں تھا۔ ایک جگہ رک کر عمران نے ریو الوور نکالا اور آگے چلنے والے مسلح آدمی کے ریو الوور والے ہاتھ کا نشانہ لے کر فائر کر دیا۔ ساتھ ہی وہ چیخا ”نشانہ بازی کا کمال.... تمہارا ہاتھ زخمی نہیں ہوا لیکن ریو الوور ہاتھ سے نکل گیا ہے۔ تم سب اپنے ریو الوور زمین پر گر کر ہاتھ اٹھا لو ورنہ دلوں کا نشانہ بھی لیا جاسکتا ہے۔!“ دوسرے آدمی نے بھی ریو الوور زمین پر ڈال دیا اور اپنے ہاتھ اوپر اٹھادیئے۔

”اور تم چاروں بھی اسٹرپچر نیچے رکھ کر اپنے ہولسٹر خالی کر دو۔!“

بولنے والا انہیں دکھائی نہیں دے رہا تھا اور اپنے ایک ساتھی کا ریو الوور ہاتھ سے نکلتے وہ دیکھ ہی چکے تھے۔ لہذا انہوں نے بھی چپ چاپ تعمیل کی لیکن اس آدمی نے جس کے ریو الوور پر عمران نے فائر کیا تھا چیخ کر پوچھا۔ ”تم کون ہو.... اور کیا چاہتے ہو....؟“

”میں نکولس ہوں.... کیا تم میری آواز نہیں پہچان سکتے۔!“ عمران نے کہا اس بار اس نے نکولس کی پوری پوری نقل اتاری تھی.... اور نکولس چونک کر اُسے گھورنے لگا تھا۔

”تم مسلح تو نہیں تھے۔!“ نیچے سے آواز آئی۔

”شکریاں جانور میرے دوست ہیں یہ نہ بھولو....!“

”اگر تم اتنے ہی اچھے نشانہ باز ہو تو مادام تمہیں معاف کر دیں گی.... میں تمہیں اپنی ذمہ داری پر واپس لے چلوں گا۔!“

”فی الحال تم ان دونوں ماداؤں کو یہیں چھوڑ کر چلتے پھرتے نظر آؤ.... ورنہ تم بھی گیسمرٹا کی طرح مار ڈالے جاؤ گے۔!“

دفعۃً انہوں نے دوڑتے ہوئے گھوڑوں کی آوازیں سنی تھیں۔

”آگئے.... وہ آگئے....!“ نکولس مضطربانہ انداز میں بڑبڑایا۔

”وہ ابھی دور ہیں....!“ عمران نے جبری سے کہا ”تم نیچے جاؤ اور ان کے ریوالور اٹھا لو۔!“

”ہت.... تم جاؤ....!“ جبری نے نکولس سے کہا۔

”کسی تیسرے کی موجودگی کا احساس نہ ہونا چاہئے.... اس لئے تم ہی جاؤ۔!“ عمران بولا۔ پھر دہنی آواز میں نیچے والوں کو مخاطب کر کے بولا۔ ”جبری تمہارے اسلحہ پر قبضہ کرنے آرہا ہے اگر سی نے دخل اندازی کی تو بے دریغ مار ڈالا جائے گا۔!“

جبری جھاڑیوں سے نکل کر ڈھلان میں اترتا چلا گیا تھا.... اس نے نہایت اطمینان سے چھ ریوالور اٹھائے تھے.... اور پھر اوپر چڑھنے لگا تھا۔

”اب دونوں اسٹریچر اٹھاؤ اور جبری کے پیچھے پیچھے چلے آؤ....!“ عمران نے نیا حکم سنایا۔

”یہ ناممکن ہے....!“ نیچے سے آواز آئی۔

”اچھی بات ہے تو پھر اپنا حشر دیکھ لینا۔!“ عمران نے کہا۔ ”قریب ہوتے ہوئے گھوڑوں کی ہائیں سن ہی رہے ہو گے۔ پورے بارہ عدد ہیں.... تمہاری زبان بھی نہ سمجھ سکیں گے۔ فار کی آواز سن کر ادھر متوجہ ہوئے ہیں۔ ٹھیک اسی جگہ پہنچیں گے۔!“

جبری چھ ریوالور لئے ہوئے ان کے قریب پہنچ چکا تھا۔!

”اُن میں سے دو تم دونوں سنبھال لو اور چار میرے حوالے کر دو۔!“ عمران نے کہا اور چاروں ریوالور اپنے تھیلے میں ڈال لئے۔

پھر انہوں نے دیکھا کہ وہ اسٹریچر سنبھالے اوپر چلے آ رہے ہیں۔

”تم دونوں انہیں کور کئے رکھنا.... میں یہاں سے ہٹا جا رہا ہوں۔!“ عمران بولا۔ ”انہیں اسان نہ ہونے پائے کہ تمہارے ساتھ کوئی شکرانی بھی تھا۔!“

”میں سمجھ گیا....“ نکولس آہستہ سے بولا۔ ”تم مطمئن رہو.... ایسا ہی ہوگا۔!“

جب وہ اسٹریچر لے کر اوپر پہنچے تو نکولس اور جبری کو اپنا منتظر پایا۔

”اسٹریچر یہاں رکھ دو....!“ نکولس نے ایک طرف اشارہ کرتے ہوئے کہا۔ ”اور انہیں بوٹل میں لانے کی کوشش کرو۔!“

”کیا تم نہیں جانتے کہ یہ خود ہوش میں آئیں گی۔!“ پارٹی کے لیڈر نے ناخوش گوار لہجے میں کہا۔

”میں ان کمینگیوں کے بارے میں کچھ نہیں جانتا۔!“

”تم آپ سے باہر ہو گئے ہو....!“ لیڈر بولا۔

”اپنی آواز اونچی نہ ہونے دو.... وہ قریب ہوتے جا رہے ہیں۔!“

”کیا ہے تمہارے دل میں....؟“

”ابھی کچھ بھی نہیں کہہ سکتا.... آخر لیزا نے یہ کیسے سمجھ لیا کہ میں اُس سے ٹکرانے کا

حوصلہ نہیں رکھتا۔!“

”تم بیہوش ہو کر یہاں پہنچنے کی بجائے مر بھی سکتے تھے....!“ لیڈر بولا۔

”وہ مجھے نہیں مار سکتی.... مار سکتی ہوتی تو جانور کیوں بنایا جاتا.... کیا تم جانتے ہو کہ وہ مجھ

سے کیا چاہتی ہے۔!“

”میں کچھ نہیں جانتا۔!“

”جانتے ہوتے تو اس قسم کی گفتگو ہر گز نہ کرتے.... وہ مجھے زندہ رکھنے پر مجبور ہے۔!“

”اور تم....؟ تمہارے بارے میں تو میں سوچ بھی نہیں سکتا تھا۔!“ لیڈر نے جبری سے کہا۔

”یہاں آنے سے قبل مجھے بھی نہیں معلوم تھا کہ کیسے لوگوں کی ملازمت اختیار کی ہے۔!“

”اور ویسے تم بے حد شریف ہو۔!“

”یقیناً تھا.... مجھ سے کسی جرم کا ارتکاب کبھی نہیں ہوا۔!“

”تعجب ہے.... یہاں سبھی ریکارڈ رکھنے والے ہیں۔!“

”جبری خاموش رہو۔!“ نکولس نے کہا۔

گھوڑے بہت قریب آ گئے تھے.... اور پھر انہوں نے دیکھا کہ وہ سب وہاں پہنچ کر رک گئے

ہیں۔ ان کے کاندھوں پر رافٹیں لٹک رہی تھیں اور وہ چاروں طرف دیکھے جا رہے تھے۔

”کتنا صحیح اندازہ ہے ان کا.... حیرت انگیز....!“ پارٹی کالیڈر آہستہ سے بولا۔ ”اب تم بیا

کرو گے۔!“

”خاموش رہو....!“ نکولس دانت پیس کر بولا۔ اُس نے عمران کو نیچے اترتے دیکھ لیا تھا۔

انکی نظر بھی اس پر پڑ گئی تھی اور انہوں نے نہ جانے کیا کہہ کہہ کر چیخا شروع کر دیا تھا۔ وہ ان کے

قریب پہنچ کر کچھ کہنے لگا۔ وہ بغور سن رہے تھے۔ پھر نکولس نے انہیں گھوڑوں سے اترتے دیکھا۔

”یہ..... یہ..... ایک تو یہیں کہیں موجود تھا....!“ لیڈر بوکھلا کر بولا۔

”چاہتے ہیں....!“

”اوپر ہی سے نیچے گیا ہے.... اور اس کے پاس گھوڑا بھی نہیں ہے۔!“

”ہو سکتا ہے.... وہ چھپ کر ہمارا تعاقب کر رہا ہو۔!“

”لاؤ! ہمارے ریوالور واپس کر دو....!“

”وہیں ٹھہرو.... ورنہ قاتل کر دوں گا۔!“

”میں سمجھ گیا....!“ لیڈر بھنا کر بولا۔ ”تمہیں ہمارے تحفظ کا خیال نہیں تھا بلکہ انہیں ہم

سے محفوظ رکھنا چاہتے تھے۔!“

”جو چاہو سمجھ لو.... زندہ گرفتار نہیں ہونا چاہتے تو ہمارے ہی ہاتھوں مارے جاؤ گے.... تم

صرف چھ ہو اور ہمارے ہاتھوں میں بارہ راؤنڈ ہیں۔!“

اور پھر وہی ہوا جو ہونا چاہئے تھا۔ تیرہ عدد جانور انکے گرد گھیر اڑالے ہوئے اوپر چڑھ آئے۔

وہ بالکل خاموش تھے.... عمران نے نکولس اور جیری کو پیچھے ہٹ جانے کا اشارہ کیا۔

یہ چھ آدمی بُری طرح خائف نظر آرہے تھے۔ ایسا لگتا تھا جیسے انکے دل ڈوب رہے ہوں۔

عمران نے جانوروں سے شکرا الی میں کہا۔ ”ان لوگوں کو ہلکا کر دو.... اور شارق جانتا ہے کہ

کس طرح ہلکا کیا جائے گا۔!“

”میں جانتا ہوں چچا....!“ شارق آگے بڑھتا ہوا بولا۔ اُس نے ایک آدمی کی پشت سے گیس

سلنڈر اتارا تھا۔

”میں دیکھ رہا ہوں....!“ دفعتاً نکولس بولا۔ ”جس نے بھی گیس استعمال کرنے کی کوشش

کی اُس پر قاتل کر دوں گا۔ اپنے ہاتھ اوپر اٹھائے رکھو۔!“

”چپ رہو.... غدار.... ہم تمہاری آواز بھی نہیں سننا چاہتے۔!“ لیڈر غرایا۔

نکولس کچھ نہ بولا.... وہ پوری طرح نگرانی کر رہا تھا۔

عمران نے شارق سے کہا۔ ”تم میرے ساتھ آؤ اور ہاں دوستو! یہ دونوں بھی ہمارے ساتھی

ہیں۔ اُن سے بُرا برتاؤ نہ کرنا.... فی الحال میں ایک کو اپنے ساتھ لئے جا رہا ہوں۔!“

اُس نے نکولس کو اشارہ کیا تھا۔

”تم کہاں جا رہے ہو....؟“ شہباز نے پوچھا۔

”ان جگہوں کی تلاش کروں گا.... جہاں ریشے بکھرے ہوئے ہیں یہ دونوں لڑکیاں ریٹوں کا شکار ہوئی تھیں۔ ان چھ آدمیوں کو قیدی بنا کر رکھا جائے گا۔ مار ڈالنے کی ضرورت نہیں۔!“

”کہیں جانے سے پہلے میری ایک بات علیحدگی میں سن لو....!“ شہباز بولا۔

”ضرور.... ضرور.... آؤ....!“

وہ دونوں بقیہ افراد سے دور چلے گئے تھے۔

”مجھے خود کو ان پر ظاہر کر دینا پڑا ہے.... اسی میں بہتری ہے۔!“ شہباز بولا۔

”تمہارا اپنا معاملہ ہے....!“

”اور میں نے ان سے کہہ دیا ہے کہ سنہری والی طرہ دار کی ہے اور سفید صف شکن کی۔!“

”آؤ شہباز خدا کا خوف کر....!“

”اب ان پر کچھ بھی گزر جائے گی.... وہ ان کی طرف آنکھ اٹھا کر بھی نہ دیکھیں گے۔!“

”اور اگر سفید تم سے مایوس ہو کر خود ہی کسی کی طرف متوجہ ہو گئی تو صف شکن کی آبرو کا کیا

ہو گا۔!“

”تب پھر میں اُس کتیا کو مار ڈالوں گا۔!“

”خیر.... خیر.... دیکھا جائے گا.... کیا تم میری واپسی تک یہیں ٹھہرو گے۔!“

”ہاں.... تم اس کی فکر نہ کرو.... کہیں اور چلے گئے تو تم پھر ہمیں تلاش کرتے پھرو

گے.... لیکن اس بندر نے کپڑے کیوں پہن لئے ہیں۔!“

اس کا اشارہ نکولس کی طرف تھا۔

”ہتا نہیں.... ابھی اس کی کہانی سننے کا موقع نہیں مل سکا۔!“

عمران نکولس اور شارق کو ساتھ لے کر چلنے کو ہوا تو جیری کی کھٹکھی بندھ گئی۔

”نکولس! مجھے ان کے ساتھ تنہا نہ چھوڑو۔!“ بدقت اس کی زبان سے نکلا تھا۔

”تمہارے ساتھ دوستوں کا سا برتاؤ ہو گا.... بے فکر رہو....!“ نکولس بولا۔

”یہ خائف ہے....!“ عمران نے شہباز کو مخاطب کر کے جیری کی طرف اشارہ کیا۔

”تم جاؤ.... اسے کوئی گزند نہیں پہنچے گا۔!“

”عمران نے نکولس کو آگے بڑھنے کا اشارہ کیا تھا.... بقیہ افراد سے خاصے فاصلے پر پہنچ جانے کے بعد عمران نے نکولس کو بتایا تھا کہ وہ اُن سے کیوں علیحدہ ہوا ہے۔!“
 ”یہ ایک بہت مشکل کام ہے.... اس میں کئی دن لگیں گے.... بہت بڑا جنگل ہے۔!“
 نکولس بولا۔

”یہ بے حد ضروری ہے....!“ عمران نے کہا۔ ”اگر ہم پہاڑ والی عمارت سے دیکھے جاتے رہے تو کچھ بھی نہ کر سکیں گے۔!“
 ”اندھیرا پھیلنے والا ہے....!“ نکولس نے کہا۔

عمران کچھ نہ بولا.... بات بھی ٹھیک تھی.... یہ وقت اس مہم کے لئے موزوں نہیں تھا۔
 ”خیر تم.... بتاؤ کہ تم اس حلیے میں کیوں نظر آرہے ہو....؟“ اس نے نکولس سے پوچھا اور نکولس نے اپنی کہانی شروع کر دی۔

شارق کچھ بولا نہیں تھا لیکن اس کی آنکھوں میں بے چینی جھانک رہی تھی۔
 نکولس کے خاموش ہونے پر عمران بولا۔ ”تم نے بہت اچھی کہانی سنائی ہے۔ تمہاری واپسی کا یہی مقصد ہو سکتا ہے کہ لیزا تمہاری نقل و حرکت پر نظر رکھے۔“
 ”میرا بھی یہی خیال ہے۔!“

”اُسے یہ تو نہیں معلوم ہو سکا کہ ہم میں سے کوئی تمہاری زبان میں بھی گفتگو کر سکتا ہے۔!“
 ”ہرگز نہیں.... میں نے خاص طور پر اس کا خیال رکھا تھا۔ ورنہ اس وقت یہاں نہ ہوتا۔!“
 ”ٹھیک کہتے ہو.... اس صورت میں وہ دوبارہ تمہیں یہاں نہ بھیجتی۔ اچھا چلو.... واپس چلیں.... لیکن نہیں.... ٹھہرو۔!“

”وہ شارق کی طرف مڑا تھا۔“
 ”اب تم بتاؤ کہ انہیں کس طرح نکال لانے میں کامیاب ہوئے.... اور بقیہ دو کا کیا ہوا۔!“
 شارق نے اپنے باپ سے ملاقات کا واقعہ دہراتے ہوئے کہا۔ ”اس کے بعد میں نے چچا عسکر کے تعاون سے دوسری شب کئی گھروں میں شب بیداری برپا کر کے بقیہ دس گھروں کو بھی خالی کرالیا۔ پھر کھال پہن کر ایک ایک کو لٹکارتا پھرا تھا۔ نکلو باہر....! میں شارق ہوں.... شکست نہیں.... میں بھی جانور ہو گیا ہوں.... بس نکل آؤ ورنہ بھانڈا پھوڑ دوں گا۔ ہمیں بہستی سے

نکل کر جنگل ہی میں ڈیرا ڈالنا چاہئے۔ چلو نکلو.... یہ فرنگی سازش ہے.... جنگل میں چلو میں ثابت کر دوں گا۔ صف شکن ہماری مدد کو آیا تھا۔ وہ بھی جانور بنادیا گیا۔ فرنگی ہم پر کسی دوا کا تجربہ کر رہے ہیں۔ صف شکن نے ثابت کر دیا ہے۔ اس طرح میں نے انہیں حجروں سے نکالا تھا اور سمجھانے کی کوشش کی تھی کہ شکر الی کس طرح جانور بنائے جا رہے ہیں۔!“

”کیا ان میں تمہارا باپ شامل ہے....؟“

”حجروں سے تو سمجھوں کو نکال لایا ہوں لیکن اپنے باپ کو ایک لڑاکے کے ساتھ گلزلی کے اُسی غار میں چھوڑ آیا ہوں.... جس سے وادی کا راستہ گذرتا ہے۔!“

”تم بہت اچھے رہے شارق.... شاباش....!“

”چچا کی مہربانی ہے اور اب رب عظیم کی مہربانی سے یہاں پہنچتے ہی اُن پر ثابت ہو گیا کہ میں غلط نہیں کہہ رہا تھا۔ یہ چھ فرنگی ہاتھ لگ گئے اب وہ اپنی جان لڑا دیں گے لیکن یہ تو بتاؤ کہ نکولس نے کپڑے کیوں پہن لئے ہیں۔!“

”اس کے جسم پر اُسترہ چلایا گیا ہے۔!“

وہ پھر اسی جگہ پر پہنچے تھے جہاں ساتھیوں کو چھوڑا تھا۔

”تم بہت جلد واپس آگئے....!“ شہباز نے پوچھا۔

”اس وقت ایہ کام نہیں ہو سکے گا۔!“ عمران نے کہا اور ماداؤں کی طرف دیکھنے لگا جو ہوش میں آچکی تھیں اور خاموش بیٹھی ہوئی تھیں۔

”اب وہاں چلنا چاہئے جہاں ہمیں رات گزارنی ہے۔!“ عمران نے کہا۔

”یہیں کیوں نہ گذاردیں.... اس ڈھلان میں جگہ کا انتخاب کر لیا ہے.... کسی طرف سے بھی نہ دیکھے جاسکیں گے۔!“ شہباز بولا۔

”ان کی طرف سے ہوشیار رہنا۔!“ نکولس عمران کے قریب پہنچ کر آہستہ سے بولا۔

”فکر نہ کرو.... اور ہاں.... ایک تدبیر آئی ہے ذہن میں.... فوری طور پر کم از کم ایک ابا

اسپاٹ ضرور تلاش کرو جہاں کیمرو نصب ہو۔!“



لیزا آپریشن روم میں بے چینی سے ٹہل رہی تھی اور روبن کنٹرول بورڈ کے قریب بیٹھا

اے؟ تشویش نظروں سے دیکھے جا رہا تھا۔

”اب کچھ نہیں ہو سکتا۔ کچھ بھی نہیں.... اندھیرا پھیل گیا ہے۔!“ لیزا نے رک کر روبن کی طرف مڑے بغیر کہا۔

”آخر وہ کہاں رہ گئے....!“ روبن نے کہا۔

”تمہیں یقین ہے کہ تم نے ان بے ہوش لڑکیوں کے قریب جیری کو دیکھا تھا....؟“

”ہاں مادام.... اور اس کے ساتھ ایک ایسا جانور بھی تھا جس نے بہت سی نشیں تراش کا ہٹ پہن رکھا تھا.... پھر پارٹی پہنچی تھی اور شاید ان دونوں نے کام میں رکاوٹ ڈالنے کی ہوش کی تھی اور انہیں ریوالور دکھا کر پیچھے ہٹا دیا گیا تھا۔ پھر پارٹی نے دونوں لڑکیوں کو اٹھایا تھا اور اسپاٹ سے ہٹ گئی تھی۔“

”اُس کے بعد....!“

”اُس کے بعد کچھ بھی نہیں۔!“

”وہ دونوں پھر دکھائی دیئے تھے۔!“

”نہیں مادام.... فریم خالی ہو گیا تھا۔!“

”تمہیں کسرے کو گھمانا چاہئے تھا.... خیر....!“

”وہ جانور کون تھا مادام....؟ جس نے کپڑے پہن رکھے تھے۔!“

”دیکھو.... نہ میں اس جانور کو جانتی ہوں اور نہ ان لڑکیوں کو.... یہ تینوں ہیڈ کوارٹر سے بچوائے گئے تھے۔!“

”جیری اور وہ پارٹی سے الجھ پڑے تھے۔!“

”جیری کا پارٹی سے الجھنا حیرت انگیز ہے.... وہ دوسرے کام سے وہاں بھیجا گیا ہے۔!“

”میں نے یہاں کچھ افواہیں سنی ہیں۔!“

”اُن پر کان نہ دھرو.... میں نے بھی سنی ہیں۔ ٹونی لوگوں کو بد دل کر رہا تھا۔ ہیڈ کوارٹر

سے آئے ہوئے احکامات کے مطابق اسے سزا مل گئی۔!“

”تو یہ غلط ہے کہ کولس کو جانور بنا دیا گیا ہے۔!“

”ہو سکتا ہے.... بنا دیا گیا ہو.... میں نے تو اسے ہیڈ کوارٹر بھجوا دیا تھا۔ ہو سکتا ہے یہ جانور جس

نے لباس بھی پہن رکھا ہے نکولس ہی ہو۔ ہیڈ کوارٹر سے جانور ہی بنا کر بھیجا گیا ہو۔ دراصل مجھے شبہ تھا اسی لئے میں نے جیری کو وہاں بھیجا ہے۔ وہ معلوم کرے کہ وہ نکولس ہی تو نہیں ہے۔“

”اُن دونوں کے درمیان گہری دوستی تھی۔“

”اسی لئے تو.... لیکن وہ پارٹی سے کیوں الجھے.... اوہ کتنا احمقانہ سوال کیا ہے میں نے۔ میں تمہیں ایک راز کی بات بتاؤں رو بن۔“

”شکریہ مادام.... آپ مجھ پر اعتماد کرتی ہیں۔“

”نکولس غدار ہے.... میں نے ہیڈ کوارٹر کو اطلاع دی تھی.... اسی بنا پر طلب کیا گیا تھا اور میں نے اسی لئے جیری کو بھی وہاں بھیج دیا ہے کہ وہ اُس پر نظر رکھے کہیں نکولس شکاریوں پر اثر انداز ہونے کی کوشش تو نہیں کر رہا۔“

”آخر ہمارا یہ تجربہ کب تک جاری رہے گا۔“

”جلد ہی اختتام کو پہنچے گا جیسے ہی وہ ہمارے ہاتھ لگے۔“

”کون....؟“

”وہی تیرہ عدد....!“

”تو کیا انہیں یہاں سے کہیں اور منتقل کیا جائے گا۔“

”ابھی مجھے تفصیل کا علم نہیں.... لیزا نے اکتائے ہوئے لہجے میں کہا۔ اب ذرا تم ایک بار پھر دیکھو.... کبھی کبھی وہ رات کو آگ روشن کرتے ہیں اور بے خبری میں کسی نہ کسی اسپاٹ پر کیمرہ کے فوکس ہی میں ہوتے ہیں۔“

”بہت بہتر مادام....!“ رو بن نے ڈیش بورڈ کے بٹن دبائے شروع کر دیئے۔

”کسی اسکرین پر روشنی دکھائی نہ دی.... پھر دفعتاً ایک اسکرین روشن نظر آیا تھا۔ کئی الاؤ چل رہے تھے اور ان کی روشنی پورے اسکرین پر پھیلی ہوئی تھی۔ الاؤ کے گرد سیاہ فام جانور اکٹھا تھے۔“

”اوہ.... یہ تو کئی ہیں۔“ لیزا جلدی سے بولی۔

”کمال ہے۔! لڑکیاں رقص کر رہی ہیں نکولس اور جیری بھی ناچ رہے ہیں ایک کالا جانور مینڈولن قسم کی کوئی چیز بجا رہا ہے اور دوسرے کالے جانور تالیاں بجا رہے ہیں۔“ رو بن طویل سانس لے کر خاموش ہو گیا۔

”سوال یہ ہے کہ اگر لڑکیاں ناچ رہی ہیں تو پارٹی کے چھ افراد کہاں گئے۔“ لیزا نے منظرانہ انداز میں کہا۔

”کچھ سمجھ میں نہیں آیا۔“

”وہ یقیناً پکڑے گئے ہیں۔۔۔۔۔ ورنہ لڑکیاں ان کالے جانوروں کے ساتھ کیوں ہوتیں تم نے بتایا تھا کہ انہوں نے بیہوش لڑکیوں کو اسٹریچر پر اٹھایا تھا اور وہاں سے چل پڑے تھے۔“

”ہاں مادام۔۔۔۔۔ میں نے تو یہی دیکھا تھا۔“

”جبری بھی ناچ رہا ہے۔ اس کا یہ مطلب ہوا کہ گولس نے اُسے بھی شیشے میں اتار لیا ہے۔“

”یہ تو بہت بُرا ہوا۔۔۔۔۔ کہیں انہوں نے ہمارے چھ افراد کو مار نہ ڈالا ہو۔“

”اگر ایسا ہوا تو میں تجربے کو جہنم میں جھونک کر ان سمجھوں کو فنا کر دوں گی۔“

روبن کچھ نہ بولا۔ وہ پر تشویش نظروں سے اسکرین کی طرف دیکھے جا رہا تھا۔ آخر اس نے بھرائی ہوئی آواز میں کہا۔ ”سب بے حد خوش نظر آرہے ہیں۔ گویا جنگل میں منگل منایا جا رہا ہے۔“

”ذرا شمار تو کرو کہ یہ کالے کتنے ہیں۔“

”سات عدد مادام۔۔۔۔۔!“

”کیرے کو گردش دے کر دیکھو شاید کچھ اور بھی ہوں۔“

روبن دوسری مشین کے قریب جا کھڑا ہوا۔۔۔۔۔ اس کا ایک بٹن دباتے ہی اسکرین کے منظر بدلنے لگے تھے۔ کبھی تاریکی کبھی دھندلی سی روشنی میں ورختوں اور جھاڑیوں کی پرچھائیاں دکھائی دیتیں۔

”نہیں مادام۔۔۔۔۔ آس پاس اور کوئی نہیں دکھائی دیتا۔“

”پھر اُسی جگہ فوکس کرو۔۔۔۔۔!“

”اور پھر وہی رقص کا منظر اسکرین پر قائم ہو گیا۔۔۔۔۔ رقص میں تیزی آگئی تھی وہ چاروں دیوانہ وار رقص کر رہے تھے۔ کالے جانور جھوم جھوم کرتا لیاں بجا رہے تھے۔

”یہ کون سا اسپاٹ ہے۔۔۔۔۔؟“ لیزا نے پوچھا۔

”اسپاٹ نمبر چھ مادام۔۔۔۔۔!“

”ریشے ہیں اس اسپاٹ پر۔۔۔۔۔؟“

”ہیں تو مادام۔۔۔۔۔ لیکن آگ۔۔۔۔۔۔۔۔۔۔!“

”ہاں ٹھیک ہے اگر انہیں حرکت میں لایا گیا تو جنگل میں آگ لگنے کا خدشہ ہو سکتا ہے۔
اچھی بات ہے۔ ختم کرو۔!“

روبن مشین کے پاس سے ہٹ کر کنٹرول بورڈ کے قریب آیا اور ایک بٹن دبا کر پوائنٹ نمبر
چھ کی اسکرین کا رابطہ کمرے سے منقطع کر دیا۔

”تمہارا کام ختم.... اب آرام کرو....!“ لیزا نے روبن سے کہا۔

پھر وہ آپریشن روم سے باہر آئی اور ایک طویل راہ داری میں چلنے لگی جس کے دونوں
اطراف میں کمرے ہی کمرے نظر آرہے تھے۔

ایک جگہ رک کر اس نے ایک کمرے کا دروازہ کھولا اور اندر داخل ہوئی یہاں چار آدمی بیٹھے
تاش کھیل رہے تھے۔ اُسے دیکھتے ہی ہڑبڑا کر کھڑے ہو گئے۔

”جواہور ہا ہے....؟“ لیزا نے سخت لہجے میں پوچھا۔

”نن.... نہیں مادام....! جب سے آپ نے منع کیا ہے.... ہم پیسوں سے نہیں کھیلتے۔!“

ان میں سے ایک بولا۔

”ایمر جنسی اسکوڈ تیار کرو۔!“

”کیا بات ہے مادام....؟“

”وہ پارٹی جو دونوں لڑکیوں کو لینے گئی تھی خطرے میں پڑ گئی ہے۔!“

”لیکن مادام.... اندھیرا پھیل چکا ہے.... اور وہ کالے جانور جھلائے ہوئے ہیں۔!“

”بزدلی کی باتیں مت کرو....!“ لیزا پیرٹچ کر بولی۔ ”ادھر آؤ۔!“

وہ اس بڑے نقشے کے قریب جا کھڑی ہوئی جو دیوار پر لٹکا ہوا تھا۔ مخاطب بھی اپنی جگہ سے

اٹھ کر اس کے پاس جا کھڑا ہوا۔

یہاں.... اس جگہ انہوں نے آگ روشن کر رکھی ہے اور گاجار ہے ہیں۔ سات عدد کالے

جانور ہیں.... وہ دونوں لڑکیاں جیری اور نکولس!“ لیزا نقشے پر ایک جگہ انگلی رکھ کر بولی تھی۔

”اور پارٹی کے چھ افراد....!“ اس آدمی نے سوال کیا۔

”ان کا کہیں پتا نہیں ہے۔!“

”وہ لڑکیوں ہی کو تو لینے گئے تھے۔!“

”میرا خیال ہے کہ کالے جانوروں نے انہیں پکڑ لیا ہے۔!“
 ”ہو سکتا ہے.... وہ خود ہی لڑکیوں کی تاک میں ہوں اور اُن پر ہاتھ ڈالنے کا موقع ابھی تک
 نہ مل سکا ہو۔!“

”کیا تم مجھے احمق سمجھتے ہو....؟“

”نن.... نہیں.... مادام.... میں نے سوچا اس کا بھی تو امکان ہے۔!“
 ”تم اچھی طرح جانتے ہو کہ غیر یقینی باتیں میری زبان سے نہیں نکلتیں۔!“

”ہاں مادام....! معافی چاہتا ہوں۔!“

”کچھ دیر قبل دیکھا گیا تھا کہ انہوں نے بیہوش لڑکیوں کو پوائنٹ نمبر چار سے اٹھایا تھا اور
 اسٹریچر پر ڈال کر وہاں سے روانہ ہو گئے تھے۔ روانگی سے قبل نکولس اور جیری سے مڈ بھیڑ ہوئی
 تھی۔ ان دونوں نے انہیں روکنے کی کوشش کی تھی لیکن دھمکا کر راستے سے ہٹا دیئے گئے تھے۔
 لیکن ابھی چند منٹ پیشتر وہ پوائنٹ نمبر چھ پر لڑکیوں کے ساتھ ٹاپتے دیکھے گئے ہیں۔!“

”تب تو یقیناً.... مادام....!“

”جلدی کرو.... اور ہاں آج سے یہ پابندی بھی ختم.... اب کسی فیلڈ ورکر کی آنکھوں پر
 چڑے کے تسے نہیں چڑھائے جائیں گے۔ میں تمہیں راستے سے آگاہ کر دوں گی۔!“
 ”یہ آپ بہت اچھا کریں گی.... کم از کم فیلڈ ورکرز کو تو راستے کا علم ہونا ہی چاہئے۔!“
 ”تم چاروں پوری طرح مسلح ہو کر جاؤ گے.... گیس ماسکس اور سلنڈر سمیت۔!“
 ”بہت بہتر مادام....!“



دونوں مادائیں بے حد خوش تھیں۔ انہیں آج اتنے دنوں بعد ان کے ہمرنگ اور ہم زبان
 افراد ملے تھے۔ نکولس اور جیری....! وہ آنکھیں بند کئے دیوانہ وار ناچے جا رہی تھیں۔ رباب کی
 موسیقی غیر مانوس ضرور تھی لیکن اتار چڑھاؤ میں دیے جھٹکے پائے جاتے تھے جیسے ان کی جدید
 ترین موسیقی میں ملتے ہیں۔ لہذا وہ تھر کے جا رہی تھیں۔ لیکن اس مدہوشی کے عالم میں بھی اس
 کا خیال رکھا تھا کہ وہ مقابلہ رقصوں سے اپنا فاصلہ کم نہ ہونے دیں۔ عمران نے انہیں پہلے ہی
 کھایا تھا اگر رقص کرتے وقت انہوں نے اپنے ہمرقصوں کے ہاتھ بھی تھام لئے تو کالے جانور

ان چاروں کو زندہ دفن کر دیں گے۔ سفید مادہ گار ہی تھی۔

”ہماری پیاس بڑھ رہی ہے لیکن ہم بے بس ہیں۔

ہم پہاڑی ندیاں پتھروں کی پیاس بجھا سکتی ہیں۔

پانی پانی.... پیاس پیاس

پانی کی پیاس کون بجھائے

پتھر سے پتھر ٹکرائے

پھلجھڑیاں چھوٹیں

پانی لہریں.... قطرے.... پھواریں....

کاش پھواریں سنگریزے بن جائیں

کوئی نئی بات تو ہو

پیاسا پانی اٹل حقیقت.... امر حقیقت“

”اب بس کرو ورنہ میں رونا شروع کر دوں گا۔!“ کسی تاریک گوشے سے عمران کی آواز آئی۔

”تم سامنے تو آؤ کالے درندے.... ساری آگ تمہاری لگائی ہوئی ہے۔!“ سفید مادہ نے چیخ

کر کہا۔ رقص تھم چکا تھا.... رباب کی آواز سناٹے میں مدغم ہو گئی تھی۔

پھر عمران نے شکرالی میں کچھ کہا تھا اور رباب دوبارہ بجنے لگا تھا۔ اس بار کالوں نے اُن

چاروں کو الاؤ کے پاس سے ہٹا کر خود اچھلنا کودنا اور زور زور سے گانا شروع کر دیا تھا۔

سفید مادہ جیری سے بولی۔ ”تم سخت متوحش نظر آرہے ہو۔!“

”متوحش ہونے کی بات ہی ہے۔!“ جیری نے ہانپتے ہوئے کہا۔ ”مجھے تو ایسا لگ رہا ہے جیسے

کوئی بہت ہی بھیاںک خواب دیکھ رہا ہوں اور کسی وقت بھی چیخ مار کر جاگ پڑوں گا۔ خدا نہیں

غارت کرے جنہوں نے ایسے حالات پیدا کئے۔!“

”تم کہاں سے آئے ہو....؟“

”وہیں سے جہاں سے اس درندگی کی جڑیں پھوٹی ہیں۔!“

”لیکن تم تو آدمی ہی ہو.... اور ان کالوں نے تمہیں گرفتار بھی نہیں کیا ہے۔!“

”وہ جانتے ہیں کہ ذاتی طور پر میں ان کے لئے بے ضرر ہوں۔!“

”ہمیں بیہوش کر کے کہاں لے جایا جاتا....؟“
 ”خدا ہی جانے.... میں ان میں سے ضرور ہوں لیکن میرے فرشتوں کو بھی علم نہیں ہے
 کہ ایسا کیوں ہو رہا ہے.... آدمی جانور کیوں بنائے جا رہے ہیں!“

”تم آئے کیوں تھے....؟“
 ”بظاہر یہ ایک ایسا ادارہ ہے جو دوا سازی کے لئے جڑی بوٹیاں تلاش کرتا ہے.... زمیر کے
 جنگل میں جن کی بہتات بتائی جاتی ہے!“
 ”اوہ.... تو دھوکے سے لائے گئے ہو!“

”یہی سمجھ لو....!“
 ”ان میں ایک کالا جانور بہت چالاک ہے!“
 ”مجھے معلوم ہے.... وہ انگلش روانی سے بول سکتا ہے!“
 ”اس نے ہمیں کوئی تکلیف نہیں ہونے دی.... لیکن جب اس کے جسم میں کھجلی اٹھتی ہے
 اور وہ زمین پر لوٹیں لگاتا ہے تو مجھے اُس پر بہت ترس آتا ہے!“
 ”جوئیں پڑ گئی ہوں گی!“

شکریوں کا غل غپاڑا اور اچھل کود جاری رہی۔ شور اس قدر بڑھ گیا کہ ان دونوں کی
 آوازیں اسی میں ڈوب کر رہ گئیں.... وہ ایک دوسرے کی بات سمجھ نہ سکنے کی بنا پر خاموش
 ہو گئے.... رفتہ رفتہ وہ ڈھیلے پڑنے لگے.... اور اب مضحکہ خیز انداز میں آہستہ آہستہ گارہے تھے اور
 رقص میں بھی سست رفتاری آگئی تھی۔

سنہری مادہ نے نکولس سے پوچھا۔ ”تم نے کپڑے کیوں پہن لئے ہیں!“
 ”سر چھوڑ کر بقیہ جسم پر شیو کر ڈالا تھا.... لیکن اب بال پھر بڑھ رہے ہیں.... کچھ دنوں
 کے بعد کپڑے پھر اتارنے پڑیں گے....!“ نکولس نے جواب دیا۔
 ”کیا ہمیں کبھی اس عذاب سے نجات ملے گی!“
 ”اگر بالوں کی نشوونما کا کوئی توڑ بھی ان کے پاس ہو تو.... ورنہ اب ہمیں اس پر قناعت
 کرنی چاہئے!“

”تم بھی وہیں سے آئے ہو!“

”ہاں.... مجھے سزا دی گئی ہے۔ تم دونوں کے جانور بنائے جانے پر میں نے احتجاج کیا تھا۔“

”کیا تم ہمیں پہلے سے جانتے ہو....؟“

”نہیں....! میں نے تمہیں اسی جنگل میں دیکھا ہے.... تم دونوں کہاں سے آئی ہو....؟“

اس نے اُسے اپنے اور سفید مادہ کے بارے میں مختصر آبتاتے ہوئے کہا۔ ”جب ہم یہاں ہوش میں آئے تھے تو ہمارے ذہنوں پر خوف مسلط تھا۔ پھر وہ کالے جانور مل گئے جن میں سے ایک ہماری زبان بھی جانتا تھا۔!“

”ان کالوں کو اس کی کوئی فکر نہیں معلوم ہوتی۔!“ نکولس نے کہا۔

”قطعاً نہیں.... ہر وقت قہقہے لگاتے رہتے ہیں.... اور خصوصیت سے وہ جو ہماری بھی زبان بول سکتا ہے۔ میری سمجھ میں نہیں آسکا۔“

”ہاں وہ عجیب ہے.... لفظ مایوسی سے تو واقف ہی نہیں ہے۔!“

”تم دونوں کی وجہ سے میں اس حال کو پہنچا ہوں۔!“

”لیکن وہ دوسرا آدمی چیری....! جو تمہارے ساتھ ہے۔!“

”میں نہیں جانتا کہ اُسے جانور کیوں نہیں بنایا گیا۔!“

”کہیں وہ کالی بھیڑ نہ ہو۔!“

”نہیں ایسی کوئی بات نہیں۔!“

ٹھیک اسی وقت کسی پرندے کی آواز سنائی دی تھی اور شکر الی ناچتے ناچتے رک گئے تھے۔ پھر انہوں نے آس پاس کی جھاڑیوں میں چھلانگیں لگائی تھیں اور یہاں صرف یہی چاروں کھڑے رہ گئے تھے۔

”یہ.... یہ.... کیا ہوا....؟“ سفید مادہ خوف زدہ سی آواز میں بولی۔

”خدا جانے....!“ نکولس چاروں طرف دیکھتا ہوا بولا۔

پھر ایسا معلوم ہوا تھا جیسے الاؤ کی روشنی کے گرد پھیلے ہوئے تاریک حصوں میں زلزلہ سا آگیا ہو.... بھانت بھانت کی آوازیں سنائی دینے لگی تھیں ایک فائر بھی ہوا تھا۔

”لیٹ جاؤ.... جلدی سے لیٹ جاؤ....!“ نکولس زمین پر سینے کے بل گرتا ہوا بولا۔ ان

متنوں نے بھی اس کی تقلید کی تھی.... اور پھر سنہری مادہ نے رونا شروع کر دیا تھا۔

”نہیں.... نہیں.... میرا خیال ہے کہ صف شکن کا پھیلا یا ہوا جال شکار سے بھر گیا ہو گا۔“
 ”میں نہیں سمجھی....! تم کیا کہہ رہے ہو....!“ سفید مادہ بولی۔
 ”میں بھی معلوم ہو جائے گا۔!“

ذرا ہی سی دیر میں ایسا سناٹا چھا گیا جیسے کچھ دیر قبل کوئی خاص واقعہ ہی نہ ہوا ہو۔ الاؤ جل رہے تھے اور ان کی زرد روشنی آس پاس کی جھاڑیوں اور درختوں پر کپکپا رہی تھی.... جھینگروں کی جہائیں جہائیں کے علاوہ اور کوئی آواز نہیں سنائی دیتی تھی۔

”کب تک یو نہیں پڑے رہیں گے....!“ سفید مادہ منمنائی۔

”جب تک اشارہ نہیں ملے گا۔!“

”کس کا اشارہ....؟ کیسا اشارہ....!“

”چپ چاپ پڑی رہو....!“

”تو کیا اب تم بھی دھمکاؤ گے۔!“

”تم غلط سمجھیں.... میں نے درخواست کی تھی۔!“

کئی منٹ گذر گئے اور وہ اسی طرح پڑے رہے.... پھر اچانک عمران کی آواز آئی تھی۔

”کولس....! ٹھکانے کی طرف.... کھیل ختم ہو گیا۔!“

”یہ لگ.... کہاں سے.... بب.... بول رہا ہے....!“ سفید مادہ ہکلائی۔

”پتا نہیں....!“ کولس نے کہا۔ ”اب اٹھ جاؤ۔!“

پھر الاؤ چلتے رہے تھے اور وہ جگہ دیران ہو گئی تھی۔ کولس انہیں اندھیرے میں ایک جانب لئے جا رہا تھا۔

”اب ہم کہاں جا رہے ہیں....؟“ سنہری مادہ نے پوچھا۔

”ایک بہت بڑے غار کی طرف.... جہاں ہم رات گزاریں گے۔!“

”ابھی تک کیا ہو تا رہا تھا....؟“

”میں نہیں جانتا....!“ کولس نے اکتائے ہوئے لہجے میں کہا۔

تھوڑی دیر بعد انہیں نارچ کی روشنی دکھائی دی تھی اور غالباً اس کا مقصد انہیں راستہ ہی دکھاتا تھا.... روشنی کا دائرہ ان کے آگے آگے ریگ رہا تھا پھر غار کا دہانہ دکھائی دیا۔

”چلو....!“ نکولس نے جیری کو آگے بڑھایا۔ وہ اسکے پیچھے چل رہا تھا۔ مادائیں آگے تھیں۔
 ”غار میں کیا ہوگا....!“ جیری کی آواز کانپ رہی تھی۔

”تم تو ان لڑکیوں سے بھی بدتر ثابت ہو رہے ہو۔!“

خاصا کشادہ غار تھا جس کے وسط میں خشک لکڑیوں کا بہت بڑا ڈھیر جل رہا تھا.... روشنی پورے غار میں پھیلی ہوئی تھی اور اب وہاں چھ کی بجائے دس قیدی نظر آئے.... ان کے ہاتھ پشت پر بندھے ہوئے تھے اور انہیں دو زانوں بٹھا کر ان کے ٹخنے بھی جکڑ دیئے گئے تھے۔
 کسی گوشے سے عمران کی آواز ابھری۔

”نکولس....! کیا تم سمجھو کے نام سے واقف ہو۔!“

”ہاں.... میں جانتا ہوں.... یہ فیلڈ ورکرز ہیں.... اب لیزا گوردو کے پاس ایک بھی لیلڈ ورکر نہیں رہا۔ ٹونی اور کیسپر پہلے ہی مارے جا چکے ہیں۔!“

”کیوں بکواس کر رہا ہے۔!“ قیدیوں میں سے ایک دھاڑا.... ٹھیک اسی وقت دو شکرائی آگے بڑھے اور اسے اٹھا کر الٹ دیا تھا۔ اس طرح وہ اونڈھا ہو گیا۔ تیسرے نے کسی درخت کی ہری شاخ سے اس کے کولھوں پر ضربیں لگانی شروع کر دیں۔ وہ پاگلوں کی طرح چیخ رہا تھا۔
 ”بس کرو....!“ تھوڑی دیر بعد عمران کی آواز آئی اور شکرائی کا ہاتھ رک گیا۔

”یہ کون ہے....؟“ ایک قیدی نے نکولس سے خوف زدہ سی آواز میں پوچھا۔ ”ہماری زبان بول سکتا ہے۔!“

”لیزا نے تم سب کو جہنم میں جھونکا ہے.... یہ اس کی خام خیالی ہے کہ شکرائی زبان کے علاوہ یہ لوگ اور کوئی زبان نہیں بول سکتے.... اور نہ اس کے خیال کے مطابق اتنے توہم پرست ہیں کہ اسے کوئی آسمانی بلا سمجھتے۔!“

”تو تم نے انہیں سب کچھ بتادیا ہے۔!“

”صرف پچاس فیصد....! پچاس فیصد سے یہ پہلے ہی واقف تھے۔!“

”اب کیا ہوگا....؟“

”یہ رحم کرنا نہیں جانتے.... لہذا جو کچھ کہیں کرتے رہو۔!“ نکولس نے کہا اور نئے پھننے والوں میں سے ایک کی طرف دیکھ کر بولا۔ ”تم کیسے آپھننے؟“

”انہی لوگوں کی تلاش میں نکلے تھے.... مادام نے جگہ کی نشان دہی کی تھی۔ جیسے ہی ہم اس جگہ کے قریب پہنچے جہاں رقص ہو رہا تھا یہ لوگ ہم پر ٹوٹ پڑے۔!“

”یہ محض اتفاق نہیں تھا۔“ نکولس بولا۔ ”وہ جو انگلش بول سکتا ہے بہت چالاک ہے....“

ی نے یہ جال بچھایا تھا.... بہر حال لیزا نے مجھ پر ظلم کر کے اچھا نہیں کیا۔ میں نے صرف اس پر تہاج کیا تھا کہ دو سفید فام لڑکیاں بھی جانور بنا دی گئی ہیں۔!“

”اے ہم میں سے کسی نے بھی پسند نہیں کیا تھا۔!“ قیدی نے کہا۔

”لیکن تم لیزا کے سامنے زبان کھولنے کی ہمت نہیں رکھتے۔!“

قیدی کچھ نہ بولا۔ نکولس کہتا رہا.... ”اگر زندہ رہنا چاہتے ہو تو تمہیں اب ان شکریوں کے اشاروں پر ناچنا ہو گا۔!“

کوئی کچھ نہ بولا۔ نکولس نے شکریوں کی طرف دیکھا جو سامنے ہی قطار بنائے کھڑے تھے۔ بالکل خاموش اور یہ خاموشی بڑی بھیانک لگ رہی تھی۔ سرد سی لہر اس کی ریڑھ کی ہڈی میں دوڑ گئی تھی۔

عمران اور شارق اُن سے دور کھڑے آہستہ آہستہ گفتگو کر رہے تھے۔ عمران اس سے کہہ رہا تھا۔ ”دس عدد اور وہ تین عدد جو پہلے ہی حاصل کر چکے تھے تمہیں یاد ہے نا نہیں کہاں چھپایا تھا۔!“

”مجھے یاد ہے....!“ شارق نے کہا۔ ”لیکن ان کا کیا ہو گا چچا....!“

”یہ بدستور قیدی رہیں گے۔!“

”جس طرح نکولس اور اس کا دوسرا ساتھی ساتھ دے رہے ہیں اسی طرح انہیں بھی کار آمد بنایا جاسکتا ہے۔!“

”ضروری نہیں ہے کہ یہ بھی ساتھ دینے پر آمادہ ہو جائیں.... کیا تم نے سنا نہیں کہ نکولس کو صرف اس پر اعتراض تھا کہ دو سفید فام لڑکیاں بھی جانور بنا دی گئی تھیں۔ اُسے ہم سے کوئی دلچسپی نہیں ہو سکتی۔ پھر خود بھی جانور بنادیا گیا اور انتقاماً ہم سے ساز باز کرنے پر مجبور ہونا پڑا۔“

”ٹھیک کہتے ہو چچا.... فرنگی کسی کا بھی نہیں۔!“

دفعتاً عمران آگے بڑھا اور دسوں قیدیوں کے قریب جا کھڑا ہوا اور بولا۔

”صبح تک ہم تمہارے اس نظام کو ناکارہ کر دیں گے جس کے ذریعے عمارت سے ہماری نگرانی کی جاتی ہے۔!“

قیدی کچھ نہ بولے.... عمران نے پھر کہا۔ ”ہم الگ تھلگ رہ کر اپنی انفرادیت برقرار رکھنے چاہتے ہیں۔ جاہل نہیں ہیں.... اس عمارت کو دھماکوں سے اڑا دیں گے۔“

”اور پھر تمہیں دوبارہ آدمی بننا نصیب نہ ہوگا۔!“ قیدیوں میں سے ایک بولا۔
 ”تمہارے پاس اینٹی ڈوٹ نہیں ہے۔!“ عمران سر ہلا کر بولا۔ ”ورنہ نکولس کے جسم پر اُسترہ نہ پھیرا جاتا۔!“

”تم ان مصلحتوں کو کیا جانو....!“ قیدی بولا۔
 ”کیا تمہارے پاس کوئی معقول حل ہے۔!“
 ”ہے کیوں نہیں....!“ قیدی نے کہا۔ ”ہمارے ساتھ مہربانی کا برتاؤ کرو.... تمہیں دوبارہ آدمی بنوا دیں گے۔!“

”ہم دوبارہ آدمی بننا نہیں چاہتے۔!“
 ”بڑی عجیب بات ہے۔!“
 ”بالکل عجیب نہیں ہے.... جانور بننے کے بعد ہم ضمیر کھو بیٹھے ہیں۔ جائز اور ناجائز کا کوئی تصور ہمارے ساتھ نہیں رہا۔ لہذا تم میں سے تین آدمی اسی وقت بھون کر کھالئے جائیں گے۔ ابھی ہم نے رات کا کھانا نہیں کھایا۔!“

”نہیں.... نہیں....!“ کئی خوف زدہ سی آوازیں بلند ہوئیں۔
 ”آدمی کا گوشت کتنا لذیذ ہے....!“ عمران چٹخارہ لے کر بولا۔ ”یہ ہمیں اس وقت معلوم ہوا جب تمہاری مادام گوردوا اپنے ایک آدمی گینسپر کی لاش یہاں چھوڑ گئی تھی۔!“
 ”تت.... تو کیا سچ سچ....!“ جیری عمران کی طرف دیکھ کر ہلکایا۔
 ”تم ابھی دیکھ ہی لو گے۔!“

”نہیں.... نہیں.... یہ ناممکن ہے۔!“ مادائیں بول پڑیں۔
 ”مت بکو اس کرو....!“ عمران دہاڑا۔
 ”کیا واقعی....؟“ نکولس بھی کپکپاتی ہوئی آواز میں بولا۔

”ہاموش رہو....؟“ عمران نے اُسے بھی جھڑک دیا۔
 ”یہ نہیں ہو سکتا!“ سفید مادہ عمران کی طرف بڑھتی ہوئی بولی۔ ”ہم نے تمہیں کوئی انسانی
 کھاتے نہیں دیکھا!“

”تم دونوں اس وقت وہاں سے بہت دور درخت پر چڑھی بیٹھی تھیں.... اور تمہیں بھی ہم
 آنے والے پال رکھا ہے کہ جب کھانے کو کچھ نہ ہوگا تو بھون کر کھا جائیں گے۔ تم دونوں کا
 نہ تو بے حد لذیذ ہوگا!“

”فضول باتیں نہ کرو....!“ نکولس بھی بگڑ گیا۔

”انہیں بھی اسی طرح باندھ کر ان کے قریب بٹھا دو!“ عمران نے مڑ کر شکرالی میں کہا اور
 ”سب اُن پر ٹوٹ پڑے۔

”مرب دار دور کھڑا احتجاج کر رہا تھا کیونکہ سنہری مادہ بھی زد پر آگئی تھی۔

”کیوں بکو اس کر رہا ہے.... چپکا کھڑا رہ....!“ شہباز پلٹ کر دھاڑا۔

”ذرا ہی سی دیر میں یہ چاروں بھی قیدیوں کے پاس بٹھا دیئے گئے۔ انہی کی طرح ان کے ہاتھ
 کی باندھ دیئے گئے تھے۔

”اب بتاؤ....!“ ایک قیدی نے خوف زدہ سی ہنسی کے ساتھ نکولس کو مخاطب کیا۔

”میں نہیں جانتا.... میں نہیں جانتا!“ وہ مضطربانہ انداز میں بولا۔

”اب تم میں سے تین....!“ عمران ہاتھ اٹھا کر بولا۔

”یہ ظلم ہے....!“ نکولس بول پڑا۔

”کیا ہم پر ظلم نہیں ہوا ہے....!“ عمران نے کہا۔

”پھر بھی تم زندہ تو ہو....!“

”زندہ ہیں.... اور آدمیت سے کوسوں دور....!“

”تم نے اس دن انسانیت کے موضوع پر ایسی گفتگو کی تھی کہ میں عیش عیش کر مارا گیا تھا!“

”اُس دن تک کسی سفید فام آدمی کا گوشت نہیں چکھا تھا!“ عمران نے کہا۔ ”اب تم اپنی

”باندھ کر دو!“

”قیدیوں میں سے اُن تین آدمیوں کو کھینچ کر الگ کر دیا گیا جن کی طرف عمران نے اشارہ کیا

تھا اور پھر انہیں باہر لے جایا جانے لگا۔

”کیا ہماری گلو خلاصی کی کوئی صورت نہیں!“ نئے قیدیوں میں سے ایک نے پوچھا۔
 ”ٹھہر جاؤ....!“ عمران نے اُن سے کہا جو تین قیدیوں کو غار سے باہر لے جا رہے تھے۔
 وہ رک گئے اور عمران نے سوال کرنے والے قیدی سے کہا۔ ”صورت تو ہے لیکن تیرا دم
 اُس پر آمادہ نہیں ہو گئے۔!“
 ”تم کہو بھی تو....!“

”میں کہوں گا اور تم یہی جواب دو گے کہ یہ ہمارے بس سے باہر ہے لیونگہ مادام گور۔“
 ہماری آنکھوں پر چڑے کا تسمہ چڑھا دیتی ہے۔!“
 ”کم از کم.... ہم چار افراد یہ نہیں کہہ سکتے۔!“
 ”کیا اس نے تمہیں راستہ دکھایا ہے۔!“
 ”ہاں آج.... اس نے فیلڈ ورکرز پر سے یہ پابندی ہٹا دی ہے۔!“
 ”اگر ہم کشت و خون کے بغیر عمارت پر قبضہ کر سکیں تو یہی تم سبھوں کے لئے بہتر ہو گا۔“
 ”یہ ناممکن نہیں ہے۔!“

”کیا تم میں سے کوئی ایسا بھی ہے جو اپنے اس ساتھی سے اتفاق نہ رکھتا ہو۔!“ عمران نے
 دوسرے قیدیوں سے سوال کیا۔ لیکن کوئی کچھ نہ بولا وہ سب سر جھکائے بیٹھے تھے اور ان تینوں
 کے چہرے کھل اٹھے تھے جنہیں ان کے اپنے خیال کے مطابق ذبح کر دینے کے لئے باہر لے جا
 جا رہا تھا۔

”اس کا یہ مطلب ہوا کہ تم اپنے ساتھی سے متفق ہو.... اور ہمارے کام میں رخنہ نہیں ڈال
 گے۔!“ عمران نے کہا اس پر پہلی پارٹی کا لیڈر بھرائی ہوئی آواز میں بولا تھا۔ ”ہم نہیں جانتے تھے
 کہ یہاں کیا ہو رہا ہے.... لیکن جب پہنچ ہی گئے تھے تو پھر حالات سے سمجھوتا کرنا پڑا تھا۔ میں
 اپنے بارے میں وثوق سے کہہ سکتا ہوں کہ قتل کر دینا بہتر سمجھوں گا اس کے مقابلے میں کہ
 کو مسلسل اذیت کا شکار بنایا جائے۔!“

”سمجھ داری کی بات ہے۔!“ عمران سر ہلا کر بولا۔
 ”لیکن اس کے باوجود یقین کے ساتھ نہیں کہا جاسکتا کہ تم سب دوبارہ آدمی بن سکو گے۔!“

”اس کی فکر نہ ہونی چاہئے تمہیں....!“ عمران سر ہلا کر بولا۔

پھر کوئی کچھ نہیں بولا تھا.... عمران کے اشارے پر تینوں قیدی دوبارہ وہیں بٹھا دیئے گئے
میں سے اٹھائے گئے تھے۔

سفید مادہ نے عمران کی طرف دیکھ کر کہا ”مجھے یقین نہیں تھا کہ تم سچ کہہ رہے ہو۔!“
عمران اس کی بات کا جواب دیئے بغیر شہباز کی طرف بڑھ گیا اور اُسے بتانے لگا کہ قیدیوں
کس قسم کی گفتگو ہوئی تھی۔!

”راستہ تم پہلے ہی سے جانتے ہو....!“ شہباز نے کہا۔

”کوئی نہیں کہہ سکتا کہ اُس چوکور خلاء کے پیچھے کیا ہوگا۔ لیزا سے متعلق میں نے جو اندازہ
لیا ہے اس کے مطابق وہ کلی طور پر کسی پر بھی اعتماد نہ کرنے والی عورت معلوم ہوتی ہے۔ اگر اس
نے اپنے کچھ آدمیوں کو راستے سے آگاہ بھی کر دیا ہوگا تو اس میں بھی کوئی نہ کوئی چکر ضرور
ہوگا۔!“

”تم کہنا کیا چاہتے ہو....!“

”لیزا پر میں یہیں.... اس جنگل میں قابو پانا چاہتا ہوں۔!“

”اس کی کیا صورت ہوگی....!“

”ایک تدبیر ہے۔!“

”جو چاہو کرو.... ابھی تک تمہاری کوئی تدبیر ناکام نہیں ہوئی۔!“



رات آدھی سے زیادہ گزر چکی تھی۔ لیکن ابھی تک وہ لوگ واپس نہیں آئے تھے۔ لیزا نے
بہ بار پھر آپریشن روم کا رخ کیا۔ لیکن آپریٹر ساتھ نہیں تھا۔ کنٹرول بورڈ کے قریب پہنچ کر
رہنے خود ہی مختلف بٹن دبانے شروع کر دیئے تھے۔

پلانٹ نمبر چھ کی اسکرین پر پھر کالے جانور دکھائی دیئے.... الاؤ بدستور روشن تھے اور اب
ان کے دوسوں فیلڈور کر بندھے بیٹھے ہوئے تھے اور ان کے آس پاس کالے جانور اسی طرح
بٹھا کر رہے تھے جیسے اظہارِ مسرت کر رہے ہوں۔

لیزا کے پورے جسم سے پسینہ چھوٹ پڑا۔۔۔۔۔ نچلا ہونٹ دانتوں میں دبائے وہ خوفناک نظروں سے اسکرین کی طرف دیکھتی رہی۔ دل شدت سے دھڑک رہا تھا۔ تو یہ چاروں بھی پائے گئے۔۔۔۔۔ وہ سوچ رہی تھی بہت بُرا ہوا۔۔۔۔۔ بارہ فیلڈ ورکرز تھے بہترین لڑاکے۔۔۔۔۔ جن میں سے دو پہلے ہی ختم ہو گئے تھے۔۔۔۔۔ اب کیا ہوگا۔ بقیہ عملے کو مسلح جدوجہد کا کوئی تجربہ نہیں۔ پھر کیا کیا جائے۔ اس کے علاوہ اور کوئی چارہ نہیں کہ قبل اس کے کہ وہ فیلڈ ورکرز کو کوئی گزند پہنچائیں خود انہیں ہی ختم کر دیا جائے اب تو ہیڈ کوارٹر سے ہدایات لینے کا بھی وقت نہیں رہا تھا۔ پیغام جاسکتا اور نہ جواب ملتا۔

وہ کنٹرول بورڈ کے قریب سے ہٹ کر اس مشین کے پاس پہنچی جس کے ذریعے کمرے کی حرکت دی جاتی تھی۔ اس کے مختلف بٹنوں کو دبانے سے اسکرین پر تاریکی پھیل گئی۔ غالباً کمرے کو گھما کر اس جگہ کے گرد و پیش کا جائزہ لینا چاہتی تھی لیکن اس کی خواہش پوری ہو سکی۔۔۔۔۔ کیونکہ الاؤ کی روشنی کا پھیلاؤ محدود دائرے میں تھا۔

اسکرین بدستور تاریک رہا۔ ہار کر اس نے پھر الاؤ ہی والے اسپاٹ پر فوکس کیا تھا۔ قیدیوں کے گرد کالے جانور پہلے ہی کی طرح اچھل کود رہے تھے لیکن اب ان کے ہاتھوں میں بڑے بڑے اور چکیلے خنجر بھی نظر آرہے تھے۔ لیزا کانپ کر رہ گئی۔

پھر اس نے خطرے کا الارم بجا کر بقیہ عملے کو آپریشن روم ہی میں اکٹھا کر لیا تھا۔ وہ سوتے سے اٹھ کر آئے تھے لہذا ان کے چہروں پر ناگواری کے آثار تھے۔ لیکن لیزا نے جیسے انہیں اسکرین کی طرف متوجہ کیا ان کے چہروں کی رنگت بدل گئی۔۔۔۔۔ اونگھتے ہوئے ذہن بد ہو گئے اور نیند میں ڈوبی ہوئی آنکھیں پھیل گئیں۔

”یہ ایک بے ضرر تجربہ تھا۔۔۔۔۔!“ لیزا بولی۔ ”وہ ہمیشہ کے لئے جانور نہیں بنائے گئے تھے جو کچھ بھی کیا جارہا تھا بنی نوع انسان کی بھلائی کے لئے کیا جارہا تھا۔ مگر اب خون بہانا ہی پڑے گا کوئی کچھ نہ بولا۔ لیزا جو سانس لینے کے لئے رکی تھی پھر بولی۔ ”تم دیکھ رہے ہو کہ ہمارے فیلڈ ورکر کس حال میں ہیں۔!“

”شکریوں کو تو معلوم نہیں تھا کہ بنی نوع انسان کی بھلائی کے لئے جانور بنائے گئے تھے

ی نے طنز یہ لہجے میں کہا۔

”یہ کون تھا....!“ لیزا غرائی۔ لیکن بدستور خاموشی رہی.... بولنے والا سامنے نہ آیا۔ لیزا نے زہریلے لہجے میں کہا۔ ”میں دیکھ رہی ہوں کہ تم میں سے کئی ٹوٹی کے جھوٹے پروپیگنڈے سے ہڑ ہوئے ہیں۔ بہر حال کچھ بھی ہو.... کیا تم اسے برداشت کرو گے کہ وہ ان دس فیلڈ ورکرز وارڈز لیں۔!“

”ہمیں تو ٹوٹی اور گیسپر کا مرنا بھی پسند نہیں آیا۔!“ سامنے کھڑے ہوئے ایک آدمی نے کہا۔ ”گیسپر کو جنگل میں ایک حادثہ پیش آیا تھا اور ٹوٹی نے ڈسپلن کے خلاف رویہ اختیار کرنے کی زبانی۔!“

”مزائے موت دینے کا اختیار تمہیں کس نے دیا ہے مادام....!“ اسی آدمی نے کہا۔ ”ہیڈ کوارٹر نے....!“ لیزا جھنجھلا کر بولی۔ ”تم نے یہ بحث کیوں چھیڑی ہے اس وقت؟“ اس لئے کہ ہم میں سے زیادہ تر لوگ یہاں جڑی بوٹیوں کی تلاش میں آئے تھے۔!“ ”جو لوگ جڑی بوٹیوں کی تلاش میں آئے تھے وہ قطعی محفوظ ہیں.... انہیں کسی مخصوص ہم پر نہیں بھیجا گیا۔!“

”گولس ہیڈ کوارٹر واپس گیا....!“ ایک آواز ابھری.... ”لیکن جیری کہاں ہے۔!“ ”جنم میں....!“ لیزا پیرنچ کر دھاڑی۔

”ہم میں سے زیادہ تر لوگ نہ تمہیں پسند کرتے ہیں اور نہ تمہارے فیلڈ ورکرز کو۔!“ سامنے الے آدمی نے اس کے لہجے کی پرواہ کئے بغیر کہا۔

”تم لوگ آخر چاہتے کیا ہو....!“

”ہم میں سے کوئی بھی جنگل میں قدم نہیں رکھے گا۔!“

”اچھی بات ہے تو تم سب چلے جاؤ یہاں سے....!“ وہ پیرنچ کر دھاڑی تھی۔

ایک ایک کر کے وہ آپریشن روم سے نکلنے لگے.... صرف سرینا وہیں کھڑی رہ گئی۔

”دروازہ بند کر دو....!“ لیزا نے اسے غور سے دیکھتے ہوئے کہا۔

سرینا دروازہ بولٹ کر کے پلٹ آئی اور خاموش کھڑی رہی۔

”تم نے دیکھا....؟“ لیزا اسکرین پر نظر جمائے ہوئی بولی۔

”ہاں مادام....!“

”کیا خیال ہے....؟“

”اب ان پر ذرہ برابر بھی اعتماد نہیں کیا جاسکتا۔!“

لیز انے لاپرواہی سے شانوں کو جنبش دی اور پر تشویش نظروں سے اسکرین کی طرف دیکھتی رہی۔

”پھر اب کیا ہو گا مادام....!“ سرینا نے اسکرین پر نظر جمائے ہوئے کہا۔ ”ان کے تیور اچھے نہیں معلوم ہوتے۔!“

”میں تنہا جاؤں گی۔!“

”یہ مناسب نہیں معلوم ہوتا۔!“

”اس کے علاوہ اور کوئی چارہ نہیں.... میں نے ان لوگوں سے بحث میں الجھنا محض اسی لئے پسند نہیں کیا تھا کہ یہ ناکارہ لوگ ہیں.... تجربہ گاہ سے آگے نہیں بڑھ سکتے۔ ریوالور کا دستہ ہاتھ میں آتے ہی ان کے مسامات پسینہ اگلنے لگیں گے۔!“

”لیکن تنہا آپ....؟“

”ہزاروں پر بھاری ہوں.... تم کیا سمجھتی ہو مجھے۔!“

”آپ حیرت انگیز ہیں مادام....!“

”اور میں تمہارے علاوہ اور کسی پر اعتماد نہیں کر سکتی.... یہاں اس عمارت کے رازوں سے میرے علاوہ اور کوئی بھی واقف نہیں ہے۔!“

”اس میں کیا شک ہے مادام....!“

”اب میں جو کچھ کرنے جا رہی ہوں.... اُس میں تمہاری مدد کی بھی ضرورت ہے۔ لیکن صرف عمارت ہی کی حد تک میں تمہیں بھی ساتھ نہیں لے جاؤں گی۔!“

دفعۃً دروازے پر دستک ہوئی تھی۔

”کون ہے....؟“ لیز انے درشت لہجے میں پوچھا۔

”روبن مادام....!“ باہر سے آواز آئی۔

”دروازہ کھول دو....!“ لیز انے سرینا سے کہا۔

روبن اندر داخل ہو کر بولا تھا۔ ”مجھے یہاں سے نہ جانا چاہئے تھا مادام.... لیکن مجھے دیکھنا تھا کہ اُن کے ارادے کیا ہیں.... کہیں وہ آپ کے دشمن تو نہیں ہو گئے۔!“

”تو پھر تم نے کیا معلوم کیا۔!“

”صرف یہی کہ وہ جنگل میں نہ جائیں گے.... اپنے فرائض معمول کے مطابق ادا کرتے رہیں گے۔!“

”تمہارا کیا خیال ہے۔!“

”میں آپ کے ساتھ ہوں مادام.... جنگل میں بھی تنہا جاسکتا ہوں۔!“

”شکریہ روبن.... تم یہیں رہو گے.... آپریشن روم میں.... میں تنہا جاؤں گی۔!“

”یہ مناسب نہ ہو گا مادام....!“

”میں بھی یہی کہہ رہی تھی....!“ سرینا بولی۔

”نہیں....! تمہیں اس قسم کے کاموں کا کوئی تجربہ نہیں ہے۔ اسی لئے میں نے بارہ فیلڈ ورکرز مہیا کئے تھے.... مجھے یقین ہے کہ ان کالے جانوروں میں ایک بے حد چالاک شکاری بھی موجود ہے جس کی عقل کو میرے فیلڈ ورکرز بھی نہ پہنچ سکے۔!“

”میں نہیں سمجھا مادام....!“

”نگولس نے ان مقامات کی نشان دہی کر دی ہے جہاں کیمرے نصب ہیں۔ لہذا اُن لوگوں نے پوائنٹ نمبر چھ پر الاؤرڈشن کئے ہیں۔ چھ فیلڈ ورکرز کو وہ پہلے ہی پکڑ چکے تھے اور اُن کی تلاش میں آنے والوں کے لئے پوائنٹ نمبر چھ پر جال بچھایا تھا۔ اس وقت وہاں ایک بھی قیدی نہیں تھا لیکن اب تم دسوں کو وہیں بیٹھے دیکھ رہے ہو۔ صرف پانچ کالے جانور فوکس میں ہیں.... انہوں نے خنجر ضرور سنبھال رکھے ہیں۔ لیکن ابھی تک کسی قیدی پر حملہ نہیں کیا ہے۔!“

”یہ.... تو ہے مادام....!“ روبن بھرائی ہوئی آواز میں بولا۔

”اور بقیہ جانور آس پاس تاریکی میں چھپے ہوئے مزید لوگوں کی آمد کے منتظر ہوں گے۔!“

”عین ممکن ہے....!“

”میں انہیں ایسی سزا دوں گی کہ زندگی بھر یاد رکھیں گے۔!“

روبن کچھ نہ بولا۔

لیزا نے کچھ دیر بعد کہا۔ ”تم یہیں ٹھہر کر اسکرین پر نظر رکھو۔ میں اور سرینا جا رہے ہیں۔“
 ”جیسی آپ کی مرضی مادام....!“ روبن نے کہا۔

لیزا نے سرینا کو اپنے پیچھے آنے کا اشارہ کیا تھا.... اور آپریشن روم سے نکل آئی تھی۔ سرینا اس کے پیچھے چلتی رہی۔

لفٹ کے قریب پہنچ کر لیزا کی اور سرینا کی طرف مڑ کر بولی۔ ”یہ لفٹ یہاں سے اوپر بھی جاسکتی ہے۔!“

”میرے فرشتوں کو بھی علم نہیں تھا.... بلکہ شاید کوئی بھی نہ جانتا ہو۔!“

”تمہارا خیال درست ہے.... میرے علاوہ اور کوئی بھی نہیں جانتا.... اور مجھے اسی لفٹ کے سلسلے میں تمہاری مدد درکار ہے.... اور یہ راز تم ہی تک محدود رہنا چاہئے کہ یہ لفٹ اوپر بھی جاسکتی ہے۔!“

”ایسا ہی ہو گا مادام....!“

”اور دوسری بات.... اوپر جانے کے لئے لفٹ اسی جگہ سے آپریٹ ہوگی اور خود بخود نیچے واپس نہ آسکے گی.... بلکہ تم یہیں رک کر اسے اس اسپاٹ پر واپس لاؤ گی۔!“

”مجھے آپریٹ کرنے کا طریقہ بتائیے۔!“

”میری واپسی تک تمہیں رکنا بھی پڑے گا۔!“

”بہت بہتر....!“

”بے خوابی کی دو ٹولیاں لے کر تم جاگتی بھی رہ سکو گی۔!“

”ایسا ہی کروں گی مادام....!“

”اب ادھر سوچ بورڈ کی طرف دیکھو.... جیسے ہی میں لفٹ میں داخل ہوں اور دروازہ بند ہو جائے تم اس بٹن پر انگلی رکھ دینا اور اسے اس وقت تک دبائے رکھنا جب تک کہ سبز روشنی نظر نہ آئے.... سبز روشنی نظر آتے ہی انگلی ہٹالینا پھر زرد روشنی نظر آئے گی.... اس کے بعد تم اس بٹن کو دبانا.... لفٹ واپس آجائے گی۔ ذرا ایک بار دہرانا تو میں نے کیا بتایا ہے۔!“

سرینا نے تعمیل کی تھی۔

”اچھا اب سنو....! میں جب واپس آؤں گی تو سرخ روشنی جلدی جلدی جلنے بجھنے لگے

..... جب تم پھر اس بٹن کو دبائے رکھنا جس سے لفٹ اوپر جائے گی سبز روشنی نظر آنے پر اس پر انگلی ہٹالینا۔ جب زرد روشنی دکھائی دے تو لفٹ کو واپس لانے والے بٹن کو دبائے رکھنا۔!“
 ”بہت بہتر مادام....! پوری طرح سمجھ گئی۔!“

”اگر کوئی یہاں تمہاری موجودگی کی وجہ پوچھے تو کہہ دینا کہ میرے حکم سے کسی کا انتظار رہی ہو۔!“

”بہت بہتر مادام....!“

”لیز لفٹ میں داخل ہوئی.... دروازہ بند ہوا اور لفٹ اوپر کی طرف جانے لگی.... اس کے بونٹ سختی سے بھینچے ہوئے تھے۔ تھوڑی دیر بعد لفٹ رکی.... دروازہ کھلا وہ باہر نکلی دروازہ بند ہو گیا۔ لفٹ دوبارہ نیچے سرکتی چلی گئی۔ لیز اب گہری تاریکی میں کھڑی ہوئی تھی۔ ٹٹولتی ہوئی آگے بڑھنے لگی.... اور ایک جگہ دیوار پر ہاتھ پھیرا ہی تھا کہ روشنی میں نہا گئی.... راہداری میں نیز روشنی پھیل گئی تھی وہ آگے بڑھتی رہی.... راہداری کا اختتام زینوں کے قریب ہوا تھا.... بائیں زینے طے کر کے اس جگہ پہنچی جہاں ایک راکٹ جس کی لمبائی دس فٹ سے زیادہ نہ رہی ہوگی لائچنگ پیڈ پر کچھتر ڈگری کے زاویے سے کھڑا نظر آیا۔ اس کا درمیانی قطر پانچ فٹ سے زیادہ نہیں تھا۔

وہ اس کا دروازہ کھول کر اندر داخل ہوئی۔ دروازہ کھلتے ہی راکٹ کے اندر روشنی پھیل گئی تھی۔

پائلٹ کی سیٹ پر بیٹھ کر اس نے کنٹرول بورڈ کے بٹن پر انگلی رکھی ہی تھی کہ راکٹ تیر کی طرح لائچنگ پیڈ سے نکل کر فضا میں بلند ہو گیا۔ پھر اس کی پرواز متوازی ہو گئی تھی.... اور اوپری ٹاپ پر ایلی کوپٹر سے سچکھے نمودار ہو کر گردش کرنے لگے تھے۔ لیکن قطعی بے آواز.... اب وہ متوازی پرواز برقرار رکھے ہوئے آہستہ آہستہ نیچے کی طرف آ رہا تھا.... پرواز میں تیز رفتاری بھی برقرار نہیں رہی تھی.... بالکل کسی ایلی کوپٹر کی طرح جنگل کی جانب پرواز کر رہا تھا۔



پانچ جانور قیدیوں کے گرد رقص کر رہے تھے.... اور قیدی برابر چیخے جا رہے تھے۔ وہ کہاں سے کہاں بلالو جو ہماری زبان بول سکتا ہے.... اس نے وعدہ کیا تھا کہ ہمیں کوئی گزند نہ پہنچے گا۔

لیکن شکاریوں کو اس کی قطعی پرواہ نہیں معلوم ہوتی تھی کہ وہ کیا کہہ رہے ہیں۔ بدستور اسی انداز میں رقص کئے جا رہے تھے اور بالکل ایسا ہی لگتا تھا جیسے اگلے پھیرے میں اُن کے پنج پانچ قیدیوں کے سینوں میں پیوست ہو جائیں گے۔ کبھی کبھی کسی قیدی کی خوف زدہ سی چیخ بھی اظہار میں بلند ہوتی اور شکاری قہقہے لگانے لگتے۔

الاؤ کے چاروں طرف سوسو سوسو گز کے دائرے میں آٹھ ایسے جانور چھپے ہوئے تھے جنہوں نے اپنے چہروں پر گیس ماسک چڑھا رکھے تھے اور گیس سلنڈر اُن کی پشتوں پر بندھے ہوئے تھے۔ یہ لوگ مکمل تاریکی میں تھے اور ان کے دیکھ لئے جانے کا یوں بھی امکان نہیں تھا کہ یہ متعدد جھاڑیوں میں پوشیدہ تھے۔

شارق عمران کے قریب ہی تھا۔۔۔ اُس نے آہستہ سے کہا۔ ”بچا ہم انہیں غار ہی میں چھوڑ آئے ہیں۔۔۔ کہیں وہ وہاں سے چلی نہ جائیں!“

”بھتیجے تم کیوں اپنا دماغ خراب کر رہے ہو!“

”اُن کی آوازیں بہت سریلی ہیں!“

”تمہارے لئے فضول ہیں کیونکہ تم سچ مچ جانور نہیں ہو!“

”طربدار کو چھیڑنے میں مزہ آتا ہے!“

”کسی دن شہباز تمہیں مار بیٹھے گا۔۔۔ اپنی زبان بند رکھا کرو!“

”دیکھو بھتیجے ضروری نہیں کہ میرا ہر انداز درست ہی نکلے۔۔۔ ہو سکتا ہے ہم صبح تک

جاگتے رہیں اور کچھ بھی نہ ہو!“

”لیکن سوال تو یہ ہے کہ جب تم نے خود ہی راستہ تلاش کر لیا تھا تو اس بکھیرے میں پڑنے

کی کیا ضرورت تھی!“

”میں نے صرف دروازہ دریافت کیا تھا۔۔۔ راستہ نہیں۔۔۔ اور میں نہیں جانتا کہ اُس

دروازے کے آگے کنواں ہو گا یا منارہ۔۔۔ چلو۔۔۔ تو بڑا چڑھا لو منہ پر ہو سکتا ہے کہ بے خبری ہی

میں ہم بیہوش ہو جائیں!“

شارق نے گیس ماسک پہن لیا۔

”ٹھیک اسی وقت اُن کے سروں پر عجب سازناٹا ہوا تھا اور ایسا لگا تھا جیسے خاصی بلندی پر کسی

بکرو فون کو چھیڑا گیا ہو.... اچانک کسی عورت کی آواز یہ کہتی سنائی دی۔ ”شکرالی درندہ....“

ہری بات غور سے سنو۔!“

الاؤ کے گرد رقص کرنے والے شکرالی رک گئے.... عمران اس جگہ سے انہیں صاف دیکھ

سنا تھا۔

آواز پھر آئی۔ ”اگر تم نے ان قیدیوں کو فوری طور پر رہانہ کر دیا تو پورے شکرال پر بم

برمائے جائیں گے.... ایک تنفس بھی زندہ نہ بچے گا۔ انہیں رہا کر کے خود کو ان کے حوالے

کردو۔!“

عمران نے ایک پرندے کی سی آواز نکالی تھی اور الاؤ کے گرد ناچنے والے شکرالی اپنے

نیدیوں کو وہیں چھوڑ کر بھاگ نکلے تھے اور وہ شکرالی چاروں طرف سے سمٹ کر عمران کے قریب

آپہنچے جو اوہر اوہر چھپے ہوئے تھے۔

”یہ کہاں سے بول رہی ہے....؟“ شہباز نے عمران سے پوچھا۔

”اوپر سے....!“

”لیکن میں نے اڑنے والی مٹی نما مشین کی آواز نہیں سنی.... وہ تو بہت شور مچاتی ہے۔!“

”یہ مشین بے آواز معلوم ہوتی ہے۔!“

”لیزاک کی آواز پھر آئی۔“ اچھی بات ہے بھاگ رہے ہو تو بھاگو... لیکن بچ نہیں سکو گے۔!“

”اس پر فائر کریں....؟“ شہباز نے پوچھا۔

”اگر تم نے مشین گرائی تو لیزا زندہ نہیں بچے گی۔ وہ مر گئی تو تم دوبارہ آدمی نہیں بن سکو گے۔!“

”اس نے پورے شکرال پر بمباری کی دھمکی دی ہے۔!“ شہباز جھنجھلا کر بولا۔ ”ہم آدمی بن

سکیں یا نہ بن سکیں لیکن شکرال کی تباہی ہمیں گوارا نہ ہوگی۔!“

”ذرا صبر سے کام لو.... میں دیکھتا ہوں۔!“

”کیا دیکھو گے....!“

”میں کہ وہ کہاں اور کتنی بلندی پر ہے۔!“

”کہاں سے دیکھو گے....؟ وہ درختوں کے اوپر ہے.... اور یہاں درختوں کی شاخیں اتنی

نجان ہیں کہ آسمان نہیں دکھائی دیتا۔!“

”کہیں نہ کہیں سے تو ضرور دیکھی جاسکے گی.... ورنہ اس نے ہمارے ساتھیوں کو بھانٹے کیسے دیکھ لیا۔!“

”تم نے ابھی تک میرے حکم کی تعمیل نہیں کی۔!“ لیزا کی گرج دار آواز پھر سنائی دی۔ ”میر نے کہا تھا کہ قیدیوں کے ہاتھ پیر کھول کر خود کو ان کے حوالے کر دو۔!“

”میرا خیال ہے کہ وہ درخت والے کیمرے کے توسط سے ہیلی کوپٹر میں بھی انہیں دیکھ سکتے ہیں۔!“ عمران بولا۔ ”اس کی آواز عین ہمارے سروں پر سے آرہی ہے۔ اچھی بات ہے میں کسی درخت پر چڑھ کر دیکھتا ہوں۔!“

دفعتاً قیدیوں میں سے ایک زور سے چیخا۔ ”مادام کیا میری آواز آپ تک پہنچ رہی ہے۔!“

”ہاں.... پہنچ رہی ہے.... میں زیادہ بلندی پر نہیں ہوں۔!“

”وہ ڈر کر بھاگ گئے ہیں مادام.... اس پاس کوئی بھی موجود نہیں ہے۔!“

”کیا وہ کل پانچ ہی عدد ہیں....؟“

”نہیں مادام پورے.... کے پورے تیرہ عدد ہیں۔!“

”تب پھر آٹھ عدد اس پاس ہی چھپے ہوئے ہوں گے.... نکولس اور جیری کہاں ہیں۔!“

”یہاں سے کچھ فاصلے پر ایک غار ہے.... وہ دونوں وہیں ہیں اور ان شکاریوں سے پورا پورا

تعاون کر رہے ہیں۔!“

دفعتاً عمران نے اس گیس سلنڈر سے بیہوش کر دینے والی گیس خارج کرنی شروع کر دی جو

آکسیجن سلنڈر کے برابر ہی اس کی پشت پر بندھا ہوا تھا.... ساتھ ہی اس نے آہستہ سے اپنے

ساتھیوں سے کہا تھا کہ وہ گیس ماسک چڑھالیں۔

”میں انہیں بھی دیکھوں گی تم فکر نہ کرو۔!“

”اور مادام....!“ اسی قیدی نے چیخ کر کوئی اور اطلاع دینی چاہی تھی لیکن پھر اس کا منہ کھلا کا

کھلا رہ گیا تھا اور آنکھیں بند ہو گئیں تھیں۔ دیکھتے ہی دیکھتے وہ سب زمین پر لڑھک گئے۔

”کیا ہوا.... یہ کیا ہو رہا ہے.... تمہیں....؟“ لیزا کی آواز آئی.... لیکن نیچے سے کوئی

جواب نہ پہنچ سکا۔

”نکولس.... میں سب سمجھتی ہوں.... تم نے انہیں گیس کے استعمال سے آگاہ کر دیا

..... اب تم دیکھنا اپنا حشر.....!“ لیزا اوپر سے دہاڑی۔

عمران ایک قریبی درخت پر چڑھنے کی کوشش کر رہا تھا۔ شہباز نے اُسے روکنے کی کوشش کی تھی۔ لیکن اس نے اس کا ہاتھ جھٹک دیا تھا۔ اندھیرے میں درخت پر چڑھنا آسان کام نہیں تھا..... شاید اسی بنا پر شہباز نے اُسے روکنا چاہا تھا۔ تنے سے گذر کر اُس نے ایک موٹی سی شاخ پر چر جائے تھے اور اوپر کی دوسری شاخ بائیں ہاتھ سے تھام کر داہنے ہاتھ سے مزید اوپر جانے کے لئے کوئی مناسب سی شاخ تلاش کرنے لگا تھا۔

تھوڑی سی جدوجہد کے بعد وہ ایسی جگہ پہنچ گیا..... جہاں سے وہ اس راکٹ نما ہیلی کوپٹر کو صاف دیکھ سکتا تھا۔ اس کا پنکھا گردش کر رہا تھا اور وہ فضا میں معلق تھا۔

لیکن اس تک عمران کی پہنچ ناممکن تھی..... وہ سوچ رہا تھا کہ کہیں وہ اپنے بیہوش ساتھیوں کی بھی پرواہ نہ کرتے ہوئے جنگل میں فائرنگ ہی نہ شروع کر دے۔ لیزا جیسی عورتوں سے کچھ بید نہیں۔ ہر طرف سے مایوس ہو کر وہ سب کچھ کر گذرتی ہیں۔ تو پھر اب کیا کیا جائے۔ فوری طور پر کوئی تدبیر سمجھ میں نہ آسکی! نکلوس نے اُسے یہ نہیں بتایا تھا کہ عمارت میں کوئی ہیلی کوپٹر بھی موجود ہے..... اس نے صرف اس ہیلی کوپٹر کا ذکر کیا تھا جس کے ذریعے رسد عمارت تک پہنچتی تھی اور پھر وہ وہاں سے پرواز کر جاتا تھا۔ معمول کے مطابق ہی آتا تھا۔ معینہ دنوں کے علاوہ اور کبھی نہیں دکھائی دیتا تھا۔

اس فکر کے دوران میں اچانک اس کی ریڈی میڈ کھوپڑی چل گئی اور اُس نے نکلوس کی آواز کی نقل اتارتے ہوئے لیزا کو پکارا۔

”مجھے معاف کر دو لیزا.....!“

”کون..... نکلوس..... تم کہاں ہوں.....؟“

”ایک درخت پر مادام میں نے اس کے سر پر ضرب لگا کر بیہوش کر دیا ہے جس نے ابھی اگلی گیس استعمال کی تھی!“

”اور استعمال سے تم نے ہی آگاہ کیا ہو گا!“

”ہرگز نہیں..... وہ دن یاد کرو جب تم ٹوٹی اور گیسپر کے ساتھ آئی تھیں اور مجھے بیہوش کرنے کی کوشش کی تھی۔ انہوں نے تمہیں ایسا کرتے دیکھا تھا۔!“

”یقین نہیں آتا....!“

”اچھا تو سنو....!“ عمران نے غصیلی آواز میں کہا۔ ”مجھے اس کی ذرہ برابر بھی پرواہ نہیں کہ تمہارے ہاتھوں میرا کیا حشر ہو گا۔ میں تو ان دونوں لڑکیوں کو پہچانا چاہتا ہوں جب سے یہ پورے تیرہ عدد اکٹھا ہوئے ہیں ان دونوں کی جان پر بنی ہوئی ہے۔ کہیں مر ہی نہ جائیں مجھ سے نہیں دیکھا جاتا۔!“

لیزا کی آواز فوراً ہی نہیں آئی تھی۔

”جلد کوئی تدبیر کرو....!“ عمران ہی نکولس کی آواز میں چیخا۔

”وہ سب کہاں ہیں....؟“

”ایک کے علاوہ اور سب بھاگ کھڑے ہوئے تھے تمہاری آواز سن کر وہ رکارہ گیا تھا۔ شاید یہ سمجھتا تھا کہ گیس ماسک اور سنتھلیک گیس کا سلنڈر ہی اس کی حفاظت کو کافی ہو گا۔ اس نے زبردستی مجھے اپنے ساتھ لیا تھا اور مجھے بھی گیس ماسک کے استعمال پر مجبور کیا تھا۔“

”اگر تم سچ میری مدد پر آمادہ ہو تو میں تمہیں معاف کر دوں گی۔!“

”میں تم سے اپنے لئے رحم کی بھیک نہیں مانگوں گا۔ لیکن خدا کے لئے ان لڑکیوں کو بچالو۔“

”اچھی بات ہے.... تو سنو....! یہاں سے آدھے فرلانگ پر مشرق کی طرف لینڈ کرنے کی جگہ ہے.... میں وہیں لینڈ کرنے جا رہی ہوں.... وہیں پہنچ جاؤ۔!“

”بہت اچھا....!“ عمران نے کہا اور اُس وقت تک درخت ہی پر رہا جب تک ہیلی کوپٹر مڑ کر بتائی ہوئی سمت میں پرواز نہیں کر گیا.... پھر وہ بڑی پھرتی سے نیچے اتر اٹھا۔

”کیا ہوا....؟“ شہباز کی آواز آئی۔ ”نکولس کہاں ہے.... ہم اُسے غار میں چھوڑ آئے تھے

وہ درخت پر کیسے پہنچ گیا۔!“

”وہ اب بھی غار ہی میں ہو گا۔!“

”کمال کے آدمی ہو چکا....!“ شارق بولا۔

عمران نے جلدی جلدی انہیں بتایا تھا کہ وہ کیا کر گذرا ہے۔

”تو پھر ہمیں اس طرف چل دینا چاہئے۔!“ شہباز نے کہا۔

”نہیں....! صرف میں جاؤں گا.... کسی قسم کا خطرہ مول نہیں لے سکتا۔ وہ بہت چالاک

تم ان قیدیوں پر نظر رکھو.... یہ جلدی ہی ہوش میں آجائیں گے کیونکہ گیس کسی قدر فاصلے پہنچ گئی تھی.... اثر کمزور ہی ہوا ہو گا۔!“

”میں بھی نہیں بچا....؟“ شارق نے مایوسی سے پوچھا۔

”نہیں تم بھی نہیں بھیتے....!“ عمران نے کہا اور انہیں چھوڑ کر آگے بڑھ گیا۔ اس نے وہ چھوٹا سا میدان پہلے ہی دیکھ رکھا تھا۔ جس کے آس پاس اونچے اور گھنی شاخوں والے درخت نہیں تھے۔

وہ تیزی سے آگے بڑھتا رہا۔ اُسکے اندازے کے مطابق ہیلی کوپٹر بہت پہلے لینڈ کر چکا ہو گا۔ جہازوں کی اوٹ میں چلتے چلتے وہ اچانک رک گیا۔ تھوڑے فاصلے پر روشنی کا جھماکا سا ہوا تھا۔ اس نے بڑی پھرتی سے خود کو زمین پر گرایا تھا.... اور اپنی پشت سے دونوں گیس سلنڈر کھل چکے تھے.... گیس ماسک بھی اُتار دیا تھا.... تھوڑی دیر بعد ہیلی کوپٹر کا دروازہ کھلا اور لیزا نیچے اتر کر دروازے سے ملی کھڑی رہی۔

عمران سوچ رہا تھا کہ ضروری نہیں نیچے اترنے والی لیزا ہی ہو۔ وہ اس مہم پر تنہا تو نہیں آسکتی۔ لہذا ابھی خود اُس کی تدبیر کامیاب نہیں کہی جاسکتی۔

ہیلی کوپٹر یہاں سے زیادہ سے زیادہ بیس بائیس گز کے فاصلے پر رہا ہو گا۔ لیکن اندھیرے میں اس کا اندازہ کر لینا محال تھا کہ اُس پر سے اترنے والا کوئی مرد ہے یا عورت صرف ایک ہیولی سا نظر آ رہا تھا۔

عمران جہاں تھا وہیں دبکا رہا.... وہ سوچنے لگا خطرہ تو مول لینا ہی پڑے گا۔ ورنہ ہو سکتا ہے زید دیر ہونے پر وہ ہاتھ سے نکل جائے۔ وہ آہستہ آہستہ ریٹکتا ہوا آگے بڑھا چکر کاٹ کر ہیلی کوپٹر کے دوسرے پہلو پر پہنچنا چاہتا تھا۔

ابھی آدھا ہی فاصلہ طے ہوا تھا کہ لیزا پھر ہیلی کوپٹر میں جا بیٹھی لیکن دروازہ کھلا ہی رہنے دیا۔ عمران رک گیا.... دوسری دشواری۔

”اچھی بات ہے....!“ عمران آہستہ سے بڑبڑایا۔ ”دیکھا جائے گا۔!“

وہ اچانک کئی فٹ اچھلا اور دھم سے نیچے گر کر رہا لیکن یہ کراہ بھی نکولس ہی کے سے انداز میں تھی۔

”کیا ہوا....؟“ اُس نے لیزا کی آواز سنی۔

”میں جھاڑیوں میں الجھ کر گر پڑا ہوں مادام....! بُری طرح الجھا ہوا ہوں اب اٹھ نہیں سکتا۔!“

”روشنی نہ ہونے پائے.... وہ پتا نہیں کہاں ہیں....!“ عمران نے کہا۔

”تم اسی طرح بولتے رہو.... میں تمہارے پاس پہنچ جاؤں گی۔!“

”جلدی کیجئے....! وہ خبیث روحوں کی طرح میرے حواس پر چھائے ہوئے ہیں۔ ذرا سی

بھی روشنی نہ ہونی چاہئے۔!“

”فکر مت کرو....!“ پھر وہ اس کے سر ہی پر پہنچ گئی تھی۔ لیکن تاریکی میں سیاہ بالوں کا وہ

گول منول سا ڈھیر اُسے نظر نہیں آیا تھا۔

دفعتاً عمران اچھلا اور اُسے دیوچ بیٹھا۔ بالوں کا احساس ہوتے ہی بے اختیار لیزا کی چیخیں نکلنے

لگی تھیں۔ عمران نے زور سے قہقہہ لگایا۔

”آخر ہو تو عورت ہی۔!“ اس بار عمران اپنی اصل آواز اور شکرالی میں بولا تھا۔ ”چپخنے کے

علاوہ اور کیا کر سکتی ہو۔!“

وہ نکولس کو گالیاں دینے لگی تھی۔ اس پر عمران کچھ نہیں بولا تھا۔ البتہ لیزا کی کنپٹیوں پر اس

کی انگلیوں کا دباؤ بڑھتا جا رہا تھا۔

تھوڑی ہی دیر میں وہ بیہوش ہو کر اس کے بازوؤں میں جھول گئی۔ عمران نے اُسے کاندھے

پر ڈالا تھا اور الاؤ کی سمت دوڑ لگا دی تھی۔



لیزا کو ہوش آیا تو اُس پر بدحواسی طاری تھی۔ فوری طور پر احساس ہو گیا کہ ہاتھ پشت پر

بندھے ہوئے ہیں.... اس کے ارد گرد دس فیلڈ ورکرز بھی دوزانو بیٹھے ہوئے تھے۔

الاؤ روشن تھا اور کالے جانوروں کا دور دور تک پتا نہیں تھا۔

”یہ بہت برا ہوا مادام....!“ ایک فیلڈ ورکر نے بھرائی ہوئی آواز میں کہا۔

”اب زندگی کی کوئی امید باقی نہیں رہی۔!“

”وہم ہے تمہارا.... اگر انہوں نے مجھے مار ڈالا تو ہمیشہ اسی حال میں رہیں گے۔ دوبارہ آؤ گی

”یہ بن سکیں گے۔!“

”تو کیا وہ دوبارہ آدمی بن سکتے ہیں۔!“

”کیوں نہیں....!“

”بیہوش ہونے سے قبل میں آپ کو یہ اطلاع دینا چاہتا تھا کہ ان کالے جانوروں میں سے

ایک ہماری زبان بخوبی بول اور سمجھ سکتا ہے۔!“

”ناممکن....!“

”یقین کیجئے.... مادام....! اُسی نے نکولس سے ہمارے متعلق ساری معلومات حاصل کی

ہیں اور اُسے ندری طرح درغلار کھا ہے۔!“

”میں اس کا تصور بھی نہیں کر سکتی تھی۔!“

”پتا نہیں اب وہ سب کہاں غائب ہو گئے ہیں۔!“

لیزا کچھ نہ بولی.... اُس کے چہرے پر بدحواسی کے آثار بدستور قائم تھے۔

چاروں طرف آنکھیں پھاڑ پھاڑ کر دیکھے جارہی تھی۔ یہ ایک بہت بڑا غار تھا۔

دفعتاً کسی جانب سے نکولس برآمد ہو کر ان کے سامنے آکھڑا ہوا۔ لیزا اس سے نظریں

ہانے کی کوشش کر رہی تھی۔

”مادام گوردو.... میری وہ جیکٹ کہاں ہے جو میں نے جانور بنائے جانے سے قبل پہن رکھی

تھی....؟“ نکولس نے سوال کیا۔

”کیوں....؟“ لیزا نے تیکھے لہجے میں پوچھا۔ ”وہ جیکٹ اس وقت کیوں یاد آئی ہے۔!“

”میرے سوال کا جواب دو....!“

”تمہارے وہ کپڑے آتش دان میں جھونک دیئے گئے تھے۔“

”بس تو پھر!“ نکولس نے قہقہہ لگایا۔ ”دریائے نمیلی کے کنارے پائے جانے والے ہیرے

مٹی آتش دان میں گئے۔ وہ نوٹ بک اسی جیکٹ کے استر میں سلی ہوئی تھی۔!“

”تمہیں تو سب کچھ زبانی یاد ہو گیا تھا....!“ لیزا نے طنزیہ لہجے میں کہا۔

”احتمالاً خیال ہے.... وہ تو میں نے اس لئے کہا تھا کہ تم مجھے جیری سمیت دوبارہ جنگل میں

پہنچاؤ.... یہ دیکھنے کے لئے کہ ہم کدھر جاتے ہیں۔!“

”خدا تمہیں غارت کرے۔!“ لیزا دانت پیس کر بولی۔ ”تم نے ہی آواز دے کر مجھے پھنسا دیا بھی ہے۔ اب تم دیکھنا اپنا حشر....!“

”میں نے تمہیں آواز دی تھی؟“ نکولس نے حیرت سے کہا۔

”ہاں.... تم نے....! ورنہ میں ہیلی کو پٹر کیوں اتارتی۔!“

”اوہ.... میں سمجھا....!“ کہہ کر نکولس نے قہقہہ لگایا تھا اور پھر بولا تھا۔ ”وہ شکر الی جانور

حیرت انگیز صلاحیتوں کا مالک ہے.... میری تو کیا وہ تمہاری آواز کی بھی نقل اتار سکتا ہے۔!“

”تم ٹھیک کہہ رہے ہو نکولس ڈارلنگ....!“ غار کے ایک تاریک گوشے سے لیزا کی آواز

آئی اور لیزا چونک کر اندھیرے میں گھورنے لگی.... عمران آہستہ آہستہ روشنی میں آگیا۔ لیزا اسے گھورے جا رہی تھی۔

”تو یہ تم تھے۔!“ وہ بالآخر بولی۔ ”وہ جو نکولس کو کاندھے پر اٹھا کر پہاڑ کی طرف لے گئے

تھے۔!“

”ہاں میں وہی ہوں.... تم لوگوں نے مجھے جانور بنا کر اچھا نہیں کیا.... میں شکر الی نہیں

ہوں۔ یہاں ایک مشن پر آیا تھا۔ تمہاری ہی طرح سفید قام ہوں۔ بس ذرا بال کالے تھے۔!“

”اگر یہ بات ہے تو میں معافی چاہتی ہوں.... تم دو دن کے اندر اندر ہی اصلی حالت پر آ جاؤ

گے۔ ہمیں رہا کر دو....!“

”اس پر مجھے غور کرنا پڑے گا۔!“

”آخر کیوں....؟ مجھے اپنی غلط فہمی کا اعتراف ہے.... اور اس کا ازالہ کرنے پر بھی تیار

ہوں۔ پھر غور و فکر کی کیا ضرورت باقی رہتی ہے۔!“

”بقیہ لوگ بھی جانور نہیں رہیں گے۔!“

”اس قسم کا کوئی وعدہ نہیں کر سکتی.... کیونکہ اس تجربے پر کثیر رقم صرف ہوئی ہے اور پھر

میں خود مختار نہیں ہوں کسی کے لئے کام کر رہی ہوں۔!“

”تجربے کا مقصد کیا ہے....؟“

”یہ مجھے نہیں بتایا گیا....؟“

”تم ان سمجھوں کو آدمی بناؤ گی۔!“

”یہ ناممکن ہے۔!“

”ناممکن کو ممکن بنانا میرا کام ہے۔!“ عمران نے اپنا داہنا ہاتھ پشت پر سے سامنے لاتے

بوئے کہا۔

ہاتھ میں ہانپو ڈر مک سر بیچ تھی.... جس میں کوئی سیال بھرا ہوا تھا۔

”ہک.... کیا مطلب....؟“ لیزا ہلکائی۔

”بارہ گھنٹے تک تم میرے احکامات کی تعمیل کرتی رہو گی.... تمہاری اپنی قوت ارادی

سوجائے گی.... گیارہویں گھنٹے پر دوسرا انجکشن مزید تیرہ گھنٹوں کے لئے تمہیں میری فرمانبرداری

بنائے رکھنے کے لئے کافی ہو گا۔!“

”تبت.... تم آخر ہو کون....؟“

”ایک بے ضرر پادری....! جو شکریوں میں مذہب کی تبلیغ کر رہا تھا۔!“

”میں معافی چاہتی ہوں.... قادر....!“

”ہنس کھیل کر اپنے اس خسارے کو برداشت کرو۔!“ اُس نے کہا اور آگے بڑھ کر لیزا کے

بازو پر سے آستین پھاڑ دی۔

”نہیں.... نہیں....!“ وہ گھگھیائی لیکن سوئی اس کے بازو میں پیوست ہو چکی تھی اور

عمران سر بیچ کا پسٹن دوبارہ ہاتھ۔

لیزا کی آنکھیں آہستہ آہستہ بند ہوتی گئیں اور بلاآخر سر سینے پر ڈھلک آیا۔

نکولس حیرت سے آنکھیں پھاڑے عمران کو دیکھے جا رہا تھا۔

”تھوڑی دیر بعد جاگے گی۔!“ عمران بولا۔ ”تم میرے ساتھ آؤ۔!“

وہ اُسے غار کے اس تاریک گوشے میں لے گیا جہاں سے خود برآمد ہوا تھا۔

”اب کیا خیال ہے....؟“ عمران نے پوچھا۔

”کچھ دیر قبل اپنے فیلڈ ورکرز سے اُس نے جس قسم کی گفتگو کی تھی اس سے تو یہی معلوم

ہوتا ہے کہ وہ خود ہی ہمیں دوبارہ آدمی بنا سکے گی۔!“

”اس انجکشن کے اثر سے وہ جی بات بتانے پر مجبور ہو گی۔!“

”لیکن میں سوچ بھی نہیں سکتا تھا.... قادر....! میں تو تمہیں شکری ہی سمجھتا رہا تھا۔!“

”بڑی دشواری آپڑی ہے۔۔۔ میں انہیں آدمی بنانے آیا تھا اور تمہارے سائنس دان آدمیوں کو جانور بنادینے پر تلے ہوئے ہیں۔ مذہب آدمی بنانا چاہتا ہے اور سائنس حیوانیت کی طرف لے جا رہی ہے۔!“

”خدا کرے اس کے پاس اینٹی ڈوٹ موجود ہو۔!“

”کہیں نہ کہیں تو موجود ہی ہوگا۔ تم فکر نہ کرو۔۔۔ میں دوسری دنیا تک ان لوگوں کا تعاقب کروں گا۔!“

”اب کیا اسکیم ہے۔۔۔؟“

”میں اسے پہاڑ کی طرف لے جاؤں گا اور تم بھی میرے ساتھ ہو گے۔!“

”وہاں بہر حال اور لوگ بھی موجود ہیں محض ہم دونوں سے کام نہیں چلے گا۔!“

”اس کی طرف سے بھی بے فکر رہو۔۔۔ بیدار ہونے کے بعد لیزا وہی کرے گی جو اس سے

کہا جائے گا۔!“

”یہ کس قسم کا انجکشن تھا۔۔۔؟“

”فضول قسم کے سوالات کر کے وقت نہ ضائع کرو۔۔۔ چلو وہ جاگ پڑی ہوگی۔!“

لیزا سچ بیدار ہی ملی لیکن پلکیں جھپکائے بغیر خلا میں گھورے جا رہی تھی۔ جیسے کچھ یاد کرنے

کی کوشش کر رہی ہو۔

وہ ان کی طرف بھی متوجہ نہ ہوئی۔۔۔ اس کے فیلڈ ورکرز اسے آنکھیں پھاڑ پھاڑ کر دیکھے

جا رہے تھے۔